

IL-MALTI



RIVISTA TA'
L-AKKADEMJA TAL-MALTI
(GHAQDA TAL-KITTIEBA TAL-MALTI)

IL-KTIEB GĦAS-SENA 1991

IS-67 SENA



IL-MALTI

IMWAQAF F'MARZU 1925
MILL-GHAQDA TAL-KITTIEBA TAL-MALTI
illum imsejha
AKKADEMJA TAL-MALTI

BORD EDITORJALI

Editur: Joseph M. Ghigo S.J., B.Sc.,
Econ. (Hons). (Lond.), Lic.
Ph., Lic. Th.,
c/o 'Xavier House',
226 Triq S. Pawl,
Il-Belt. Tel: 623681

Sub-editur:
Joe Zammit Ciantar B.A., M.A.
Membri:
Joseph J. Camilleri B.A., M.A.
Alfred Ellul Galea B.A.
Anthony Mercieca B.A.

Kull korrispondenza għandha tintbagħat lill-Editur.
All communications should be addressed to the Editor.
Ogni corrispondenza da spedirsi al Direttore.
Toute correspondance doit être envoyée au Directeur.

Il-Jedd ta' riproduzzjoni ta' artikli/poeziji pubblikati f'*Il-Malti* huwa miżmum mill-awturi rispettivi tagħhom u mill-Akkademja tal-Malti u xejn ma jista' jiġi pubblikat mingħajr il-permess meħtieġ bil-miktub tagħhom.

MATERJAL GĦALL-PUBBLIKAZZJONI

Mhux bilfors li kull xogħol li jintbagħat lill-Bord Editorjali jiġi pubblikat f'*Il-Malti*. Il-Bord għandu d-dritt ma jippubblikax artiklu/i u/jew poezija/i mingħajr ma jagħti ebda raġuni. Il-materjal li jiġi pprezentat għall-pubblikazzjoni f'*Il-Malti* jrid ikun oriġinali u qatt ma deher pubblikat banda oħra qabel.

Il-Bord Editorjali

Disinn u Produzzjoni tal-pubblikazzjoni Joe Zammit Ciantar
Issettjat fil-Istamperija Salesjana – Tas-Sliema
Mitbugħ fil-Istamperija Gutenberg – Haż-Żabbar

F'DAN IL-GĦADD

<i>Jedd L-Ilsien Malti</i> - Għazliet għall-Ġejjieni (Editorjal)	1
<i>Mid-Djarju ta' l-Akkademja</i>	4
<i>Cremona u l-Folklor</i> – Ġużè Cassar Pullicino	7
<i>Ninu Cremona u Kitbietu</i> – Ġużè Chetcuti	16
<i>Dr. Antonio Cremona bħala Filologu u Grammatiku</i> – Ġużè Aquilina	22
<i>Xi Rqaqat oħra dwar l-Alfabet ta' l-Għaqda</i> – Joseph J. Camilleri	27
<i>L-Alfabet ta' l-Għaqda u Ninu Cremona</i> – <i>Harsa oħra lura</i> – Ġużè Cassar Pullicino	32
<i>Recensjoni</i> – <i>Il-Feddej</i> – J.S.	44
<i>Nekrologija</i> – Dun Frans Camilleri	45

IL-MALTI
QARI LI TOHROĠ
L-AKKADEMJA TAL-MALTI
(Għaqda tal-Kittieba tal-Malti)

Il-Ktieb għas-sena 1991

Il-67 sena

Editrojal

Jedd l-Ilsien Malti
– Għazliet għall-Ġejjieni

Ħbieb ta' l-Ilsien Malti,

Inhoss li għandi nsejhilkom hekk la darba qegħdin hawn, u nittama li intom *ħbieb tasew ...!* Inkella x'naqdbu nsejhulu lil min hu Malti u m'huwiex ħabib tasew ta' Lsienu?

Kelma ta' "prosit" lill-organizzaturi ta' din il-konferenza nazzjonali, għalkemm l-għazla tal-kliem biex ifissru s-sugġett *setgħet kienet aħjar*. Il-jeddijiet saru moda, imma jissoponu persuni, fiżiċi jew morali. Issa l-Ilsien Malti fis-sens strett m'huwiex persuna u għalhekk ma jista' jkollu l-ebda jedd! Għandu jedd min hu Malti, u l-Maltin kollha. Dawn bla dubju ta' xejn għandhom jedd għall-Ilsien Malti, iżda minkejja dan il-jedd l-aktar naturali, li miegħu jhaddan dmir, dan il-jedd, bil-fatti, għadu m'huwiex magħruf daqskemm jixraqqu u jisthoqqu ... Mhux għalhekk se nisimgħu diskorsi fuq it-tħaddim ta' dan il-jedd fil-mezzi tal-komunikazzjoni, fl-amministrazzjoni pubblika u fl-edukazzjoni?

Issa għaliex għandna quddiemna dawn il-problemi li fis-sotto-titlu sejjahtulhom "għazliet" u, jekk jogħgobkom, zidtu wkoll "għall-ġejjieni"? Sa fejn naf jien dawn il-problemi ilhom ma' wiċċna, imma issa għadd dejjem akbar minna qegħdin jindunaw bihom. Nghidu għalhekk: "għall-erwieh!" u "f'ħajjet Alla!" Min jaf sewwa l-Maltin jistqarr li lil dawn, għall-kliem, ħadd ma jgħaddihom, imma għall-fatti? Ħalluna minn kliem bħal suppost x'imissu jagħmel dak, jew dik l-għaqda... Bħalma s-siġra tingħaraf mill-frott tagħha, hekk ukoll il-bniedem, u allura kull Malti ... X'qiegħed jagħmel issa għal lsienu, imhedded kif inhu mill-Maltin stess? Din il-mistoqsija tistenna tweġiba minn kull Malti.

L-Akkademja tal-Malti, li twieldet fuq is-70 sena ilu bħala l-Għaqda tal-Kittieba tal-Malti bit-tħabrik ta' Frangisk Saver Caruana, tiehu gost b'inizjattiva bħal din ta' llum u oħrajn bħalha. Dan nistqarruh għax l-

Ilsien Malti huwa l-wirt komuni tagħna lkoll li jeħtieġ il-harsien u l-ghożża minna lkoll, minn kull wieħed u waħda minna. L-Għaqda tagħna, fid-dawl ta' grajjietna, tghallmet thares 'l hinn mill-problemi tal-mument u tintebah bil-psikoloġija li twellidhom. Per eżempju, seba' snin ilu l-Akkademja lestiet wara hafna taħbit iż-*Żieda mat-Tagħrif* fejn urejna kif għandu jinkiteb ċertu kliem li ġej mill-Ingliż u mit-Taljan u daħal fil-Malti fis-snin reċenti; dan ix-xogħol komplejniet fil-kliem Semitiku u għoddu għa lest wara xhur twal ta' hidma u diskussjoni. Imma hawn irridu nistaqsu: minkejja li z-*"Żieda"* ntlagħhet ufficialment mill-Ministru Karmenu Mifsud Bonnici li dak iż-żmien kien responsabbli għax-xandir u l-edukazzjoni u ftit wara laħaq Prim Ministru, għaliex xorta waħda għadna naraw wisq żbalji ta' kitba u ta' idjoma? Harsu ftit lejn il-gazzetti u ċerti kotba, anki dawk pubblikati għall-iskejjel, mogħtija xi sussidju żgħir mill-Gvern u saħansitra f'xi ktieb li jinghatalu l-Premju Letterarju! Bil-kliem nistqarru l-jedd tal-Malti għal Ilsienu, imma *bil-fatti dan ma nirrispettawhx* bir-ruxxmata żbalji li jwerrċuk jew li jdamdmulek widnejk għax dil-marda daħlet fix-xandir ukoll. Halli naraw issa malli jinfethu iżjed stazzjonijiet... Qisu li bil-Malti kollox iġħaddi!

Qisu li fejn jidhöl l-Ilsien Malti l-Maltin huma *skizofreniċi!* L-Għaqda tagħna twieldet l-ewwelnett biex, sa fl-aħħar, Ilsienna jkollu ortografija waħda, xjentifika u standardizzata kif tinsab imfassla fit-*Tagħrif fuq il-Kitba Maltija*. Billi l-Għaqda mezzi ma kellhiex, il-Gvern Nazzjonalista f'dawk is-Snin Għoxrin hallas għall-istampar fl-1924, imma la qabel u lanqas wara ma għaraf ufficialment il-kitba hekk imsejha ta' l-Għaqda. F'dan is-sens ma kienx aħjar minnu l-Gvern ta' Strickland, minkejja l-appoġġ tal-Partit Laburista li bhala partit kien l-ewwel wieħed li laqa' l-ortografija ta' l-Għaqda. Għaliex kellha tkun amministrazzjoni kolonjali fl-1934 li għarfet l-ortografija ta' l-Għaqda, bil-"w" b'kollox? Għaliex minhabba fiha qala' hafna fuq wiċċu Ninu Cremona minn Ministru tal-Gvern li ma kienx tal-qatgħa xjentifika tiegħu? Dawn huma fatti storiċi. Intant, kif ktibna f'*Il-Malti* hamsin sena ilu, u ġibnieh mill-ġdid ftit ilu, f'medda ta' ftit snin kulhadd kien qabad l-ortografija ta' l-Għaqda, fosthom *Lehen is-Sewwa*. Imma llum morna lura fil-kitba, u morna lura aktar fit-taħdit. Għalhekk, għadu f'loku llum dak li ktibna ftit ilu fl-aħħar Editorjal ta' *Il-Malti* fejn semmejna *diversi kankri* li qed jifnu 'l Ilsienna rqiq irqiq u jwassluh għal mard terminali. Ma jidhrilniex li bil-liġi ssolvi dawn il-problemi: qatt hsibtu kemm hawn liġijiet li m'humiex osservati, inkella huma mharsa bil-burdati?

Nirrepetu: hafna Maltin jistgħu jitqiesu *semi-litterati*... għax la jafu jiktbu u lanqas jesprimu ruhhom sewwa b'Ilsienhom! Għalhekk tagħmlu

sewwa li ttanbru intom ukoll fuq jedd il-Maltin fil-mezzi tal-komunikazzjoni, fl-amministrazzjoni u fl-educazzjoni anki dik universitarja. Huwa l-poplu fil-kotra tiegħu li jmissu jgħożż u jħares l-Ilsien li tatu din l-art helwa.

Għaliex ma nemmnux bil-liġijiet biss? Għal raġuni sempliċi, u nżidu ma' dak li diġà għedna. Billi l-Maltin għandhom *tendenza skizofrenika*, b'din ibatu wkoll il-Gvernijiet. Eżempju żgħir li jfisser ħafna. Ftit wara li fil-Parlament tressaq abbozz ta' liġi biex issaħħaħ il-qagħda ta' l-Ilsien Malti, fis-Suq tal-Belt tpoġġiet lapida b'xi ħames żbalji. Minnufih jien stess, bil-kitba, għidt l-attenzjoni tal-Ministru konċernat. Għal xejn! Seba' xhur wara M.P. mill-Oppożizzjoni qabel magħna, semmiena ċar u tond u qajjem din il-kwistjoni mill-ġdid. Minkejja t-tweġiba pożittiva tal-Ministru, dawk l-iżbalji hemm kienu, hemm baqqgħu u hemm għadhom... 18-il xahar wara t-tqegħid tal-lapida! Morru u taraw b'għajnejkom! Forsi xi hadd ighidli "din haġa żgħira" ... imma tfisser ħafna.

Kulhadd jaf li l-Għaqda tagħna qatt ma ħadmet għall-flus jew stenniet il-"prosit". Tosserva bir-reqqa dak li jintqal u li ftit minnu jinkiteb ukoll, imma Alla ħares tinħela wara kull tentufa. Malli deher l-abbozz dwar l-Ilsien Malti, studjajnieh fi tliet laqgħat tal-Kunsill tagħna, gēddidna xi kuntatti ma' Membri Parlamentari u bġhatna "*Memorandum*" liż-żewġ naħat għax din hi kwistjoni nazzjonali.

Bil-ħila taż-żgħożija dejjem tiġġedded tagħha, l-Akkademja tibqa' *tissielet għall-Ilsien Malti*. Dan tagħmlu *bil-ħegġa*, minkejja x-xeħħa murija lilha matul is-snin. Mhux Gvern Malti kien li 20 sena ilu waqqfilha s-sussidju miżeru ta' Lm30? Jew f'liema sens diċenti għall-Akkademja tal-Malti ssarrfu l-wegħdijiet ministerjali li sarulha? Ir-rebħiet ta' l-imġhoddi jagħmlulna l-qalb, imma daqshekk ieħor isuquna lkoll lejn kisbiet oħra fil-gejjieni.

Nota mill-Editor: Din it-taħdita saret mill-President ta' l-Akkademja fil-ftuħ tas-seminar fuq is-sugġett ta' hawn fuq fit-8 ta' Ġunju 1991 organizzat mill-Fondazzjoni Ġ.E.M. fl-Università.

Mid-Djarju ta' l-Akkademja

J.M.G.

Konferenza Ġużè Galea

Fit-22 ta' Jannar 1991 Dr. J. M. Brincat ta l-konferenza mwaqqfa biex tfakkar fl-Università lill-Prof. Ġużè Galea, wiehed mill-Presidenti ta' l-Akkademja u kittieb magħruf fil-Letteratura Maltija. Dr. Brincat tkellem fuq "L-Element Rumanz fil-Malti: Ġustifikazzjoni Teorika, Stratigrafija Storika u Struttura Lessikali". Kif kien xieraq, il-President ta' l-Akkademja, Rev. J.M. Ghigo S.J., u xi membri tagħna ħadu gost jismgħu lil Dr. Brincat.

Wirjiet fil-Biblijoteka Nazzjonali

L-Akkademja tinnota bi pjaċir li l-wirjiet fil-Biblijoteka Nazzjonali f'għieh il-kittieba Maltin li kienu nbdew is-sena l-oħra fl-okkażjoni tas-Sena Internazzjonali tal-Kitba ssoktaw lejn tmiem Jannar. Din id-darba ġew ipprezentati xogħlijiet u dokumenti ta' Ġużè Chetcuti u Vincenzo M. Pellegrini. Il-Ministru ta' l-Edukazzjoni nnifsu, Dr. Ugo Mifsud Bonnici, jimpenja ruħu biex jiftaħ personalment dawn il-wirjiet li aktar jintlaħqu mill-poplu billi jsiru fil-Belt u mbagħad jittieħdu f'Beltissebħ, u fir-Rabat ta' Ġhawdex.

Fl-istess sensiela ta' wirjiet ta' awturi Maltin, f'Marzu ġew ipprezentati xogħlijiet u dokumenti ta' Ġużè Cassar Pullicino u Dun Frans Camilleri li ħalliena f'Diċembru ta' qabel.

Fir-Registru Pubbliku

Fis-Sala tal-Wirjiet li tinsab maġenb il-bieb prinċipali ta' dan id-Dipartiment importanti għaċ-ċittadini Maltin, komplew jifakkru nies magħrufa li għamlu għieh lil Malta. Il-wirja li nfethet f'April fakkret lil Anton Buttigieg, magħruf ħafna fil-qasam politiku u wkoll f'dak tal-letteratura Maltija.

F. S. Caruana

Dan il-bniedem ħadem b'hiltu kollha għat-twaqqif ta' l-Għaqda tal-Kittieba tal-Malti, mill-1963 'l hawn magħrufa bhala l-Akkademja tal-Malti; tagħha kien l-ewwel Segretarju għal 20 sena sas-sena 1940. Ħalliena fil-25 ta' Jannar 1971. Kif kien xieraq deħru kitbiet li jfakkru lil F. S. Caruana fid-diversi gazzetti Maltin fl-ghoxrin sena minn mewtu.

Is-Sebghin Sena ta' l-Akkademja

Din il-ġrajja tfakkret ukoll f'Jannar fuq il-mezzi tax-xandir. Il-President,

Rev. J. M. Ghigo S.J., lejn tmiem Jannar ha sehem fi programm popolari kulturali fuq TVM jismu *Żafir* u f'iehor ta' Radjo Malta 1 u 2 bl-isem *Raw Malta Tinbidel*. Fiż-żewġ programmi P. Ghigo sehaq fuq is-sehem importanti mogħti mill-Akkademja għat-tishih tal-kitba Maltija mibnija fuq it-*Tagħrif* u għat-tixrid ta' din il-kitba u tal-letteratura Maltija, bħalma semma wkoll l-isfidi li l-Ilsien Malti għandu quddiemu llum fit-taħdit u fil-kitba.

F'Marzu l-Akkademja hadet hsieb issemma' lehinha fi programm kulturali iehor ta' TVM jismu '*Spektrum*'.

Għaqda tal-Malti (Università)

L-Akkademja tal-Malti dejjem kellha rabta mill-qrib ma' din il-paladina ta' Lsienna fl-*Alma Mater* ta' pajjiżna. Għalhekk l-Akkademja ma setgħetx ma tifrahx li din il-Għaqda twieldet mill-ġdid biex turi l-hegga tagħha b'riżq l-Ilsien Nazzjonali tagħna lkoll b'diversi hidmiet.

L-ewwelnett din l-Għaqda fakkret is-60 sena mit-twaqqif originali tagħha minn membri ta' l-Akkademja bħal Ġużè Bonnici u Rużar Briffa. Minn qalbna għalhekk nixtqulha *ad multos annos* b'riżq l-Ilsien li jagħmilna lkoll ahwa Maltin.

Din l-Għaqda jidher li thabet ukoll biex xi swali fl-Università jissemmev għal kittieba Maltin magħrufa. Hekk illum għandna s-Sala Saydon kif ukoll is-Sala Temi Zammit.

Il-qagħda tal-Malti fil-hajja ta' llum qanqlet lill-Għaqda toħroġ sqarrija biex turi lil kulhadd fiex kienet u għadha temmen, waqt li semmiet bosta mizuri prattiċi dwar l-Ilsien Nazzjonali fl-iskejjel kollha Maltin u fil-funzjonijiet reliġjużi. Imma l-Għaqda marret pass aktar 'il quddiem meta hatfet l-okkazjoni tal-hatra ta' Rettur ġdid fl-Università, ir-Rev. Prof. Peter Serracino Ingloft, u mieghu saħqet sabiex l-Ilsien Nazzjonali jintuża f'aktar oqsma universitarji.

Bibbja Saydon

Is-Socjetà tad-Duttrina Nisranija (MUSEUM) jisthoqqilha tifhir kbir li żammet hajja t-tifikira tal-Prof. Pietru Pawl Saydon bil-pubblikazzjoni tal-Bibbja hekk għażiża għalih. Hi grajja li ma tintesiex li f'Marzu deher it-tielet u l-ahhar volum ta' din il-Bibbja monumentali li bla dubju ta' xejn jisthoqqilha għarfien reliġjuż u letterarju akbar mill-Maltin kollha.

Liġi tal-"Copyright"

Is-Sur Joseph Meli, bil-għajnuna ta' speċjalisti min-Norveġja, fil-bidu ta' Mejju organizza seminar intensiv ta' jumejn fil-Hotel Les Lapins f'Ta' Xbiex. Hemmhekk stharrġu l-qagħda kollha lokali li tirrigwarda mhux

biss l-ikkupjar ta' kotba u artikli, imma wkoll ta' elementi oħra bħal stampi, disinji, filmati, eċċ. Il-President ta' l-Akkademja, Rev. J. M. Ghigo S.J., irrappreżenta l-istess Akkademja f'qasam importanti bħal dan li fih Malta stess ġie li tbatu minn isem ħazin fid-dinja.

Billi din il-kwistjoni jixirqilha aktar studju, anki biex isir l-aġġornament legali mehtieġ, il-membri tas-seminar hatru kumitat biex jiffinalizza din il-kwistjoni fi żmien sena. Dan il-kumitat qed jiltaqa' regolarment kull ġimgħa, iżda billi P. Ghigo ma setax jilqa' l-ħatra f'dan il-kumitat minħabba d-diversi impenji tiegħu, biex jirrappreżenta lill-Akkademja f'din il-hidma fejjeda nħatar is-Sur Ġużè Diacono, P.L., magħruf minn kulhadd bħala kittieb u difensur tad-drittijiet ta' l-awtur.

L-Ilsien Nazzjonali u l-Partiti Poliitiċi

Il-Fundazzjoni Ġużè Ellul Mercer, magħrufa aktar semplicement bħala Ġ.E.M., f'Ġunju organizzat seminar ta' ġurnata fl-Università. Is-sugġett magħżul għal dak in-nhar kien "Il-Qaġħda tal-Malti Llum". Għal dik il-laqgħa interessanti marru ħafna nies, fosthom diversi membri ta' l-Akkademja. Id-diskors li għamel il-President f'isem l-Akkademja qiegħed jidher f'dan il-ġhadd ta' *Il-Malti* bħala l-Editorjal.

Dun Karm

Il-Konferenza *Dun Karm* din is-sena saret fil-25 ta' Ottubru fis-Sala Pietru Pawl Saydon ta' l-Università. Il-Konferenzier magħżul kien il-Prof. Daniel Massa li kellu bħala sugġett "Kurrenti Kuntrarji f'Il-Jien u Lilhinn Minnu". Din il-konferenza f'għieh il-Poeta Nazzjonali ssir kull sentejn bis-saħħa ta' Karmen Mikallef Buħaġar li żgur ħadet gost mhux biss bl-attendenza tal-President ta' l-Akkademja u membri oħra imma wkoll b'dik ta' għadd ġmielu ta' studenti żgħażaġh.

Cremona u l-Folklor

Ġuzè Cassar Pullicino

Fil-hin qasir li għandi ma nistax insemmi kulma nixtieq ngħid fuq Cremona u l-Folklor; għalhekk sejjer nitkellem biss fuq l-iżvilupp ta' l-istudju tiegħu xjentifiku, nipprova nuri l-influenzi u ċ-ċirkostanzi li wassluh għal dan l-istudju, u nħalli barra l-elementi u l-motivi folkloristiċi fil-poezija bikrija tiegħu, kif ukoll l-isfond rustiku u d-drawwiet u l-karattri fin-novelli u fid-dramm *Il-Fidwa tal-Bdiewa*, li dwarhom diġà ktibt f'imkien ieħor.¹

Il-bidu ta' l-interess serju tiegħu fis-sugġett huwa marbut mas-sena 1916, meta Cremona kellu 37 sena. F'dik is-sena, bil-kixfa tat-tempji ta' Ħal Tarxien, Temi Zammit kien wera li l-fdalijiet arkeoloġiċi bħalhom huma wisq eqdem minn żmien il-Feniċi. L-istess sena (1916) ukoll rat lil Cremona jinxtehet għall-istudju serju u komparat tal-ħrejjef li wara snin wasslu biex iwaqqa' l-parti l-oħra tat-teorija Feniċja ta' Patri Magri. Fl-intervista li kelli miegħu fl-4 ta' Awissu, 1959² huwa kien qalli: "Ebda studju serju madankollu ma kont għamilt qabel l-1916, meta l-Professor Temi Zammit, ma' tul iż-żmien li kien jaħdem fit-Tempju Neolitiku ta' Ħal Tarxien, u miegħu kont inqatta' n-nofs ta' nhari, kien joqgħod ikellimni fuq ix-xebh tal-Malti ma' l-Gharbi u fuq il-kliem Rumanz fil-Malti meħud mill-Isqalli. Sa dak in-nhar jien kont għadni nemmen ukoll fil-puriżmu Malti mnissel mill-Feniċju, u mimli bil-ħrejjef ta' Patri Magri u bit-teoriji tal-Feniċi bħala l-ewwel ġens li għammar f'dawn il-gzejjer. Il-kotba li l-Prof. Temi Zammit kien jislifni naqra, ta' ħrejjef u legġendi Sqallin li, kif sibt, kellhom relazzjoni ma' dawk tal-kontinent ta' l-Ewropa, Spanja, l-Italja, Franza u saħansitra l-pajjiżi tan-Nord, kienu l-ewwel xaqq ta' dawl li bih stajt nagħmel l-istudji ta' xebh bejn il-ħrejjef Maltin ma' dawk ta' Sqallija, l-Italja u artijiet oħra. Minn dan l-istudju jien wasalt biex nifhem li t-teorija ta' Patri Magri ma kellha ebda pedament sħiħ, u li aktarx it-tradizzjonijiet legġendarji tagħna kienu fil-biċċa l-kbira taż-Żminijiet tan-Nofs minn żmien in-Normanni 'l hawn, flimkien ma' drawwiet tal-ħajja soċjali u reliġjuża. B'dan ma rridx ngħid li fil-ħrejjef tagħna ma ssibx xi fdal ta' xi tradizzjonijiet li juru xi relazzjonijiet qodma semitiċi li tagħhom insibu xi ħjiel fis-Suriya u fl-Afrika ta' Fuq."

1. G. CASSAR PULLICINO, *Il-Bennejja tal-Folklor Malti*, Università ta' Malta, 1964, pp.84-90, 96-97.
2. G. CASSAR PULLICINO, 'Ninu Cremona Folklorista - Intervista', *Lehen il-Malti*, Ghadd 18 (Numru Speċjali), 1973, pp.15-25.

Waħda mill-ħrejjef li Cremona kellu f'rasu hawnhekk hija dik ta' dak ir-raħħâl li ħadha ma' Jannar ġhaliex ma ġhamilx ħlief bard, u xita xejn, u minħabba f'hekk kellu jzomm il-merħla tiegħu ġewwa l-ġhar. Fuq hekk Jannar ġhadab u ssellef jumejn mingħand ħuh Frar. Jannar fl-aħħar jiem tiegħu wera snienu u fetaħ bwieb is-sema, u ġharraq lil dak ir-raħħâl bin-ġhaġ tiegħu fl-ġhar. Fi studju mxebbah li stampa fl-1950³ Cremona wasal biex iġhid li "ix-xebh bejn il-ħrejjef Maltin u dawk tradizzjonali mnisslin mill-Palestina huwa wisq iżjed fil-qrib minn dak ta' bejn il-ħrafa Maltija u dak ta' Sqallija, ġħalkemm fil-personifikazzjoni tax-xhur ma jaqblux" (p.15). Fl-1972 l-Prof. Ġ. Aquilina fil-ktieb tiegħu tal-Proverbji kompli wessa' l-ġhalqa tat-tixbih dwar l-istess argument b'eżempji ta' qwiell oħra minn Damasku u mil-Lebanon.⁴

Dak iż-żmien ta' preparazzjoni u ta' qari – l-iżjed tal-kotba ta' Giuseppe Pitrè dwar it-tradizzjonijiet popolari ta' Sqallija li ġhadna nistgħu narawhom fil-librerija tal-Mużew Nazzjonali, kultant b'xi nota fil-margini minn id Cremona – dam sejjer ħames snin sakemm imbagħad, matul it-tliet snin 1921-1923, ħareġ l-ewwel frott tiegħu – ħames studji li deħru f'rivisti serji hawn Malta u barra. Cremona kiteb fil-*Melita* (I, 1921, pp. 394-405) fuq "Race, Language and Myth", (II, 1922, pp. 249-259) fuq "Maltese Funereal Customs", (III, 1923, pp. 111-124) fuq "Some Myths and Beliefs in Maltese Folklore", barra kontribuzzjoni "Maltese Death, Mourning and Funereal Customs" fir-rivista *Folklore* ta' Londra, u oħra "Weather and Husbandry Lore in the Isles of Malta" fl-*Archivum Melitense* (VI, 1922, pp.1-32).

Din ta' l-aħħar kienet l-iżjed kitba importanti f'dan l-ewwel żmien ta' l-istudji folkloristiċi tiegħu. Kienet konferenza magħmula fl-'Aula Magna' ta' l-Università, fit-22 ta' Frar, 1922, f'laqgħa tal-'Malta Historical and Scientific Society'. Fiha, kif fissirli fl-1959, kien wera "ir-rabta li turi r-rifsiet li ħalla fil-moħħ u fir-ruħ tal-poplu Malti r-riġel taċ-Ċiviltà Ewropea li mill-bidu taż-Żminijiet tan-Nofs ħakmet fuqna, saħansitra qalb in-nies tar-raba', l-inqas li setgħet fost il-popolazzjoni tittiefes minn kull drawwa u superstizzjoni ewlenija." Fuq dan l-istudju tiegħu kienet saret reċensjoni fil-*Folklore* ta' Londra, kif ukoll f'xi ġurnali lokali.

Fost dawk li marru jisimġħu kien hemm Dun Karm u l-Prof. A. Cuschieri. Fil-minuti ta' din il-laqgħa tas-Socjetà jinqara dan: "*Mr. Anth.*

3. A. CREMONA, 'Folklor Malti – Fdal il-Qwiell Qodma fil-ħrafa ta' Jannar, Frar u Marzu', *Il-Malti*, Marzu 1950, pp.13-17.
4. J. AQUILINA, *Comparative Dictionary of Maltese Proverbs*, University of Malta, 1972, p.556.

Cremona reads a very interesting communication 'Weather and Husbandry Lore in the Isles of Malta', which is followed by a long discussion in which Prof. Dr. T. Agius, Prof. Sayce, The Hon. Prof. Dr. T. Zammit, Dr. Alberto Hamilton Stilon and Dr. Alf. Stilon take prominent part."⁵ Dwar din iċ-ċirkostanza fl-intervista li kelli miegħu fl-1959 Cremona kien qalli "... xtaqt insemmi wkoll il-kummenti li għamilli f'ittra l-Prof. Sayce, il-magħruf Assirjologu, li nzerta wkoll sama' l-lecture tiegħi meta kien hawn Malta, mistieden mill-Prof. Temi Zammit."⁶ L-ittra msemija ma gietx f'idejna, iżda nistgħu niehdu xi hjiel ta' x'kien laqtu lill-Prof. Sayce minn din is-silta mit-tahdita li saret fl-24 ta' April, 1940 dwar *Folklor u Lsien Malti*⁷ fejn Cremona kien fakkar x'kien qallu Sayce: "Illi l-Maltin jirkellmu bi Lsien li hu ta' nisel wiehed ma' l-Gharbi fil-waqt illi l-folklor tiegħu huwa, tista' tghid, kollu kemm hu Ewropew, hi waħda mill-hwejjeġ illi fuqha staghgeb il-magħruf Professur Sayce meta sama' u qara t-tahdita tiegħi fuq il-Folklor Malti dwar it-Temp u l-Biedja u staqsieni jekk dan kienx imħabba li l-Maltin baqgħu nsara. – Hija haġa li ma tistax tiċhadha illi r-Reliġjon kienet waħda mir-raġunijiet qawwija li dejjem għazlet l-ilsien Semitiku-Malti minn dak ta' l-Gharbi fl-Afrika ta' Fuq li ha x-xejra tal-progress Mawmettan fil-waqt li l-Malti fil-perijodu Bizantin kien laħaq ha, u baqa' jieħu, l-ewwel ix-xejra tad-drawwiet tal-Knisja Sirijaka, u mbaġhad tal-Latina bil-liturgija skond il-kalendarju Ġuljan, u mbaġhad Gregorjan."

Kumment ieħor fuq l-istess studju "Weather and Husbandry Lore" kien dak tal-Prof. Raffaele Corso li fl-artiklu tiegħu "Malta e le sue feste" (*Maltese Folklore Review*, I, 1962, p.3) kiteb illi "*la dimostrazione che ne ha dato, vari anni fa, Antonio Cremona, prendendo in esame i proverbi agricoli maltesi e confrontandoli con altri analoghi della Sicilia e di altre regioni d'Italia, è così perfetta che non vale la pena di aggiungere parola a quanto egli luminosamente ha scritto.*"⁸

Minn dejjem laqatni imma qatt ma stajt nifhem kif u għaliex Cremona stampa żewġ artikli, wiehed Malta u l-ieħor Londra, fuq id-drawwiet fil-Mewt, Vistu u Dfin, b'intervall qasir ta' sena bejniethom u tista' tghid bl-istess kliem u kontenut. Mat-tagħrif mogħti lil Rob. Mifsud Bonnici, kompilatur tad-*Dizzjunarju Bijo-Biblijografiku Nazzjonali* (1960), insibu

5. *Archivum Melitense*, VII, 2, Sett. 1924, p.50.

6. *Lehen il-Malti*, Ghadd 18, 1973, p.18.

7. A. CREMONA, *Folklor u Lsien Malti* – Tahdita (mehud minn *Lehen il-Malti*, Nri. 158–160 u Nri. 161–162 ta' l-1944, pp.5–6).

8. *Maltese Folklore Review*, I, 1962, p.3.

li Cremona kien Membru tal-Folklore Society ta' Londra bejn l-1921 u l-1927 (p.143). Għal bosta snin bqajna ma nafu xejn iżjed dwar ir-relazzjoni tiegħu ma' din is-Socjetà. Dan l-aħħar, minn ittra (*letter-card*) li giet f'idejja mal-karti tiegħu li jinsabu għandi, sib t illi fis-27 ta' Ġunju, 1920 Cremona kien kiteb lis-Segretarju tal-Folklore Society ta' Londra u staqsieh jekk jilqagħlux għall-istampa artiklu dwar il-Folklor Malti. It-twegiba ta' William Crooke,⁹ Editur tar-rivista *Folklore*, kienet din:

Langton House,
Charlton
Cheltenham
8th July 1920.

Dear Sir,

Your letter of the 27th June addressed to the Secretary, Folklore Society, has been forwarded to me. I shall be glad to consider an article on the folklore of Malta, but space in "Folk-Lore" is limited, and your contribution should be of a moderate length.

Yours faithfully,
William Crooke
Editor "Folk-Lore"

Fil-qiegħ ta' din l-ittra Cremona niżżel nota li fil-21 ta' Settembru, 1920 kien bagħat artiklu dwar "Maltese Funereal Customs". Għaddiet sena, u għaddiet oħra, u l-artiklu m'hemmx li jidher stampat. Għalhekk fl-1922 Cremona aktarx għax qata' qalbu b'dan id-dewmien kollu, hareġ l-artiklu "Maltese Funereal Customs" fil-*Melita*, hawn Malta. Imma s-sena ta' wara, l-1923, tal-Folklore Society waslu biex jistampawh huma wkoll, kif fil-fatt sar (Vol. XXXIV, 1923, pp.352-357). Naturalment, bejn imħabba t-tul u bejn biex ma jkunx ripetizzjoni ta' dak li deher f'Malta, Cremona għamel xi tibdil u qassru, u l-artiklu deher fir-rivista Inġliża mingħajr id-dokumentazzjoni li kellu fin-noti u fl-appendiċi.

Minn dan l-artiklu jidher li Cremona kien ħa l-ispunt biex jikteb fuq id-drawwiet fil-mewt u l-vistu mit-tagħrif dwar "Beliefs regarding Death in Cumberland" pubblikat fil-*Folk-Lore* (Vol. XXXI, June 1920, p.154)

9. William Crooke (1848-1923), għal hafna snin impjegat fl-'Indian Civil Service' u serva wkoll bħala District Magistrate, kién meġus bħala figura ċentrali fir-relazzjonijiet folkloristiċi Anglo-Indjani. Wara li reġa' lura fl-Ingilterra ħa sehem attiv fil-'Folklore Society' ta' Londra, u kien President tagħha fl-1912 u fl-1913. Mill-1915 sakemm miet fl-1923 huwa kellu l-kariga importanti ta' Editur tas-Socjetà. Għal tagħrif iehor u apprezzament tal-ħidma tiegħu fl-studji tal-folklor ara R. DORSON, *The British Folklorists: A History*, London, Routledge & Kegan Paul, 1968, pp.341-346.

minn Sir James Frazer, dak iż-żmien awtorità kbira fuq is-sugġett, awtur fost l-oħrajn tax-xogħol klassiku *The Golden Bough*.

F'dawn it-tliet snin, u wara wkoll, jidher li Cremona kien iżomm ruħu aġġornat fix-xogħol tal-Folklore Society. Nġhidu dan għaliex fl-egħluq tal-Konferenza li semmejna "Weather and Husbandry Lore" huwa kien iċċita mid-Diskors tal-President tal-Folklore Society, Alfred C. Haddon, għas-sena 1921 fejn dan kien qal: "*The History of Ancient England (and so of every country and nation) cannot be written without the aid of Folklore and even the historian of latter dates requires the assistance of Folklorists.*"¹⁰ Barra minn hekk, f'nekolgija li kiteb ta' Margaret Murray,¹¹ awtorità kbira fuq l-Eġittu li hadmet fl-iskavi hawn Malta wkoll bejn l-1921 u l-1927, u fl-1932, huwa semma kif kien iltaqa' magħha hawn Malta fil-1932 permezz ta' Temi Zammit u qal: "Qabel ma ltaqjt magħha hawn Malta fl-1932 jien kont naf lil Miss Murray bħala membru fil-Kunsill tal-'Folklore Society' ta' Londra (1926)."

Minn dan naraw li, wara l-influwenza ta' Temi Zammit, il-kitbiet awtorevoli ta' membri prominenti tal-'Folklore Society' ta' Londra komplew saħħu lil Cremona fl-indirizz tax-xjenza tal-folklor kif kienu jifhmuha u jhaddmuha fis-snin għoxrin.

Imma nerggħu għalli konna qed nġhidu.

Wara l-hidma konċentrata ta' dawk it-tliet snin (1921-1923) f'daqqa wahda l-istudji ta' Cremona waqfu għal kollox u għal hdx-il sena shaħ baqa' ma kiteb xejn ta' siwi xjentifiku.¹² Għal bosta snin ma stajniex inkunu nafu x'kienet ir-raġuni, imma lllum nistgħu nġhidu li r-raġuni kienet l-indifferenza u n-nuqqas ta' inkoraġġiment jew apprezzament li bihom kien milqugħ ix-xogħol tiegħu mill-klassi suppost kolta tal-gżira. Dan nafuh minn ittra tat-22 t'Awissu 1933 li Cremona baġhat lill-Prof. Raffaele Corso (1883-1965), ta' Napli, fejn kien qed jirrikambja l-kumpliment li għamillu Corso fl-ittra tat-18 ta' Awissu meta qallu: "... *Mi riputo veramente felice di essere entrato in relazione con uno studioso*

10. A. CREMONA, "Weather & Husbandry Lore ...", *Archivum Melitense*, VI, 1922, p.32.
11. *Lehen il-Malti*, Għadd 7, 1964, pp.39-40. Margaret Murray, flimkien mas-Sinjura L. Galea, kienet harġet traduzzjoni bl-Ingliż ta' hames hrejjef Maltin bl-isem *Maltese Folktales*, Malta, Empire Press, 1932, 58p.
12. Madankollu, fl-1931 Cremona kiteb xi haġa zghira li dehret f'*Il-Malti* (pp.15-17) taħt l-isem 'Ninni' u ta' 'Skunġrar u Riqi'. Fl-intervista ta' l-1959 (*Lehen il-Malti*, Għadd 18, 1973, p.17) huwa kien għarrafni li t-thannina ta' *Orqod, ibni, orqod* kien semagħha mingħand mara xiha ta' madwar 70 sena minn Hal Tarxien, li kienet taqdi, waqt li l-formula tradizzjonali ta' *l-Iskunġrar u Riqi* kien semagħha mingħand mara minn Haż-Żabbar.

tanto competente, quanto appassionato delle tradizioni di Malta ..." Cremona fit-twegiba tiegħu fetaħ qalbu ma' Corso u kitblu hekk: "*Reciproco la mia compiacenza per la fortuna e l'onore di essermi messo in relazione con una persona di sì gran voglia ed autorità, e che posso dire, è stata e spero sarà la causa di un mio risveglio agli studii del folklore che avevo già abbandonato per apatia e scoraggiamento.*"

U tabilhaqq, kien sewwasew f'dik il-ħabta li Cremona ntxtehet mill-ġdid biex jikteb studju ieħor importanti. Ftit xhur qabel, fir-rivista *Lares* ta' Settembru, 1932 deher artiklu ta' Ettore Rossi, Direttur tar-rivista ta' kull xahar *Oriente Moderno* u Professur tat-Tork fl-Università ta' Ruma, bl-isem ta' "Scibilia Nobili e la leggenda maltese della Sposa della Mosta". Rossi kien ġie l-ewwel darba Malta fl-1924 u matul miġjiet ohra kien sar jaf ħafna Maltin studjużi, kif ukoll imseħbin prominenti ta' l-Għaqda tal-Kittieba tal-Malti, fosthom lil Cremona. Hawn Malta kien magħruf l-izjed bhala kittieb dwar l-istorja navali ta' l-Ordni. Fl-istudju tiegħu Rossi kien fisser li l-għanja Maltija m'hix ħlief varjanti ta' 'Scibilia Nobili' ta' Marsala, fi Sqallija, fejn ix-xebba misruqa kien jisimha *Scibilia*. F'Marzu ta' l-1934, naħseb jien bl-istimulu li nissel fih Corso, Cremona ħareġ studju aktarx bhala twegiba u kumment għal dak ta' Rossi li kien fisser il-fehma li l-ġrajja Maltija hija tas-Seklu Ħmistax. Cremona fit-twegiba tiegħu fil-*Journal of the Malta University Literary Society* (No. 10, March 1923) wera fuq ix-xhieda ta' l-istoriku Malti G.A. Ciantar fil-*Malta Illustrata* illi s-serq ta' l-għarusa tal-Mosta kien sar mill-kursari fl-1526. Il-Prof. Corso fis-sena ta' wara kien għamel kummenti favorevoli fuq il-kitba ta' Cremona f'monografija msemmija "La Canzone della Sposa rapita dai pirati barbareschi" f'*La Rivista d'Oriente*.

F'Awissu ta' l-1933 Corso kien qabad korrisondenza ma' Cremona, fuq suggeriment tal-Prof. Giovanni Calabritto, għalliem tat-Taljan fil-Liceo, bil-ħsieb li Cremona jgħinu b'materjal u taġrif li kien jeħtieġ għal artiklu dwar l-Etnografija u Folklor ta' Malta li Corso kellu jikteb għall-*Enciclopedia Treccani*. Ta' bniedem ġeneruż li kien, Cremona għenu u pass pass li l-korrisondenza bejniethom issuktat, spicċat biex inbidlet f'rabta ta' ħbiberija li nqatgħet biss tul iż-żmien tal-gwerra u reġgħet kompliet mill-ġdid wara dawk is-snin koroh.

Corso u Cremona kienu ltaqgħu darba, hawn Malta, meta Corso kien għamel waqfa qasira huwa u sejjer lejn Tripli. Dan kien fi Frar jew f'Marzu, ta' l-1935, kif jidher mill-ittra li baġhat lil Cremona fit-18 ta' Marzu, 1935 fejn irringrazzjah ta' l-akkoljenza li għamillu "tul il-waqfa qasira f'Malta" u baġhatlu t-tislijiet tiegħu "*col ricordo delle belle ore passate insieme.*" F'Settembru ta' l-1949 Cremona kien jinsab f'Napli,

flimkien ma' Anton Buttigieg, u kien irranga biex jiltaqgħu ma' Corso, iżda dan kellu jitlaq malajr mill-belt imħabba saħħtu u l-laqgħa ma sehħitx.

Sa mill-1933 Corso kien dejjem iheggu lil Cremona biex jiktiblu artikli. L-istedina baqa' jtenniha sa wara l-gwerra u fit-18 ta' Settembru, 1949 qallu: "*Se si compiacerà di inviare qualche scritto di folklore maltese, in italiano o in inglese, lo pubblicherò presto. La prego di estendere l'invito ad altri studiosi, tenendo presente che la rivista ha carattere internazionale.*"¹³ U mill-ġdid fis-17 t'April, 1953: "*Con soddisfazione vedrei un Suo articolo, per pubblicarlo. Non abbandoni l'idea: riprenda gli appunti che aveva preparato, li completi e mi mandi lo scritto. Alla lima linguistica, se occorrerà, provvederò io, qualora Ella mi autorizzerà.*"

Sa fl-aħħar Cremona qatagħlu xewqtu lil Corso u baġhatlu artiklu, biex ma nġhidx l-aħjar artiklu li qatt kiteb, bl-isem "Folklore maltese: lingua, credenze e costumi" li deher fir-rivista internazzjonali *Folklore* (N.1 – 2, IX annata, 1954) li tagħha Corso kien id-direttur. Fl-24 paġna ta' dan l-istudju Cremona jaġġmel sintesi tal-konklużjonijiet li wasal għalihom fl-

13. Il-kittieb preżenti jiehu pjaċir ifakkar fil-qalb kbira li wera Cremona fl-1954 meta qabdu mal-Prof. Corso u heggu biex jiktiblu għar-rivista tiegħu, *Folklore*. Fl-ittra tiegħu ta' l-20 ta' Marzu, 1954 Cremona kitiblu hekk lil Corso: "*Il numero della rivista Folklore spedito alla Regia Biblioteca interessò diversi studiosi delle cose tradizionali, in ispecial modo un mio vecchio studente ed amico che attualmente è Bibliotecario nella Regia Università di Malta - un folklorista maltese che ha contribuito diversi studi in vernacolo, in inglese e italiana tanto nella stampa locale come anche in quella estera. Egli presentemente attende ad uno studio sui 'Cibi Maltesi' che pensa di poter favorirle per pubblicazione nel suo Folklore.*" Fit-twegiba tiegħu tal-15 ta' April, 1954, Corso kiteb hekk: "... Vedendo il Signor Cassar Pullicino me lo ringrazi del pensiero di collaborare alla rivista e gli dica che sono nell'attesa del dattiloscritto."

B'rihet hekk il-kittieb preżenti kien qabad korrispondenza ma' Corso li damet sejra sa l-1960. Għall-aħħar ta' dik is-sena stess, fl-20 ta' Dicembru, 1954 Cremona qallu lil Corso: "*Godò d'aver avuto notizia di Lei dal mio intimo amico, il Signor Giuseppe Cassar Pullicino, ... e godò ancora che l'articolo di costui sulle 'Vivande Maltesi' è pervenuto nelle sue mani ... e che Lei intende pubblicarlo in uno dei prossimi numeri del Folklore. Il Signor Cassar Pullicino è un indefesso ed entusiasta studioso delle nostre tradizioni ed usi folkloristici ed il suo contributo, sono certo, avrà una buona accoglienza tanto da Lei come Direttore come anche dai lettori della sua rivista.*" Tmint ijiem wara, fit-28 ta' Dicembru, 1954, Corso wieġeb u qal: "... Ho letto, in questi giorni, vari suoi lavori, e sono divenuto un suo ammiratore. Con la solerzia che mostra, con la cultura e l'intelligenza che possiede, il Cassar Pullicino potrà coltivare profondamente il folklore maltese e valorizzarlo e farlo conoscere agli scienziati nei suoi diversi aspetti ..."

Fil-fatt Corso kien ħareġ biss l-introduzzjoni ta' l-istudju "Antichi Cibi Maltesi" fir-rivista tiegħu *Folklore* (Napoli, XI, Fasc. I-IV, 1957 pp. 52-61) u ma laħaqx ippubblika d-dokumentazzjoni dwar l-ikel Malti li kellha magħha. L-Istudju shiħ jinqara fir-rivista *Melita Historica* (III, 2, 1961, pp. 31-54, u fil-kteb *Studi di tradizioni popolari maltesi* (1989, pp. 58-85).

istudji li kiteb matul il-25 sena ta' qabel dwar in-natura u n-nisel tal-folklor ta' dawn il-gzejjer. Fih imiss il-fergħat principali tas-sugġett: il-mitoloġija (bil-Ħares, il-Gawgaw, l-Għafrit, il-Belliegha eċċ), kliem ir-riqi jew eżorċiżmi, twemmin fieragh jew superstizzjonijiet (e.g. l-għajn u l-maġmul), qwiell tat-temp u l-biedja, drawwiet ta' żwieġ u mewt, festi u fieri qodma, ħrejjef, loġhob tat-tfal, ilbies tar-rġiel u tan-nisa.

Ma rridux ninsew li l-interess ta' Cremona fil-folklor tniessel mill-ġibda u mill-istudji tiegħu lingwistiċi dwar l-Ilsien Malti. Ma nistaghġbux għalhekk li erba' snin wara t-tweġiba lil Rossi, fl-24 ta' April, 1940 huwa għamel taħdita lill-istudenti ta' l-Għaqda tal-Malti (Università), f'wahda mil-laqgħat tagħha, dwar *Folklor u Lsien Malti*. Imħabba li xahar u nofs wara kienet bdiet il-gwerra ma' l-Italja din it-taħdita interessanti ma kenitx stampata f'*Lehen il-Malti* qabel l-1944. Fiha, kif fissirli Cremona fl-intervista ta' l-1959, huwa wera r-rabta li hemm bejn l-ilsien kif inhu mithaddet illum u l-Folklor Malti, jġigifieri l-Ilsien Malti fil-frazzjoġija tradizzjonali, twemmin u superstizzjonijiet u fit-terminoloġija folkloristika tiegħu."¹⁴

L-aħħar kontribut ta' Cremona, *Le relazioni etnografiche del folklore narrativo e leggendario dell'isola di Malta*, wassal fit-tmiem il-konklużjonijiet tiegħu dwar il-kurrenti ta' tixbih li nsibu fil-ħrejjef u l-legġendi tagħna. Għandi l-pjaċir ngħid li kien bl-insistenza tiegħi, meta ridt nibda noħroġ il-*Malta Folklore Review* fl-1962, li Cremona fl-aħħar qabel li jgħaqquad u jagħti forma ta' artiklu twil lill-materjal komparattiv li kien għabar bejn l-1916 u l-1920 meta, imħeġġeġ minn Temi Zammit, kien dahal fil-qalba tas-sugġett u beda jinfatam mis-seher u mill-kitba tat-teorija Fenicja ta' Patri Magri. Wara huwa kien għaraf l-importanza taż-żewġ elementi, Semitiku u Rumanz, sew fl-ilsien sew fil-folklor ta' Malta.

Dan l-istudju ta' Cremona qala' kummenti favorevoli mingħand il-Prof. Paolo Toschi ta' Ruma, f'reċensjoni li dehret f'*Lares* (Fras. III-IV, 1966). Toschi jsejjaħ dan ix-xoġhol "*questo ottimo contributo del Cremona.*" Dwar l-ewwel parti ta' l-artiklu jgħid: "*Veramente preziosa è la parte introduttiva che traccia sinteticamente una storia degli studi sul folklore maltese, da elementi e dati di viaggiatori o storici del sei-settecento fino al giorno d'oggi. L'apporto di tale documentazione è di gran lunga più grande di quel che a prima vista si potrebbe pensare.*"

14. G. CASSAR PULLICIONO, 'Ninu Cremona Folklorista - Intervista', *Lehen il-Malti*, Ghadd 18 (Numru Speċjali) 1973, p. 17.

Dawn kienu l-linji ewlenin tal-hidma ta' Cremona bħala studjuż tal-Folklor.¹⁵ Nittama li rnexxielna nuru fil-kuntest tagħhom mhux biss l-ismijiet u l-kontenut fil-qosor ta' l-istudji tiegħu, imma dak li hu daqshekk ieħor importanti, iċ-ċirkostanzi u l-istimoli minn studjużi kbar li minn żmien għal ieħor wasslu 'l Cremona biex ighaddi l-materjal folkloristiku tagħna mill-għarbiel ta' kriterji xjentifiċi, u bla ebda passjoni jlaqqgħu, ixebbhu, jorbtu u jurih kif għandu jkun muri, imqabbel mal-folklor ta' pajjiżi oħra tal-Mediterran.

15. Għal apprezzament iktar dettaljat u tagħrif ieħor dwar il-hidma ta' Cremona ara ż-żewġ kapitli 'Antonio Cremona Folklorista' u 'Un articolo su Malta di Raffaele Corso e il suo carteggio con Antonio Cremona', fil-ktieb ta' G. CASSAR PULLICINO *Studi di tradizioni popolari maltesi* (University of Malta, 1989, pp. 36-57, 360)

Ninu Cremona u Kitbietu

Ġużè Chetcuti

“Jiddispijaċini li jkolli ninfired mix-xogħol ta’ l-‘Għaqda’ li fiha għext mill-bidu tal-ħajja tagħha u li fiha jiena ħdimt bil-qalb għall-ġid tagħha, xi mindaqqiet kontra l-interessi privati tiegħi ... nibqa’ ngħożż u nżomm bħala l-iktar tifkira għażiża l-ħajja akkademika li jien għaddejt magħkom.”

Dan m’hux kliem tiegħi. Din hi silta minn ittra li Ninu Cremona baġhat f’it qabel miet lill-Professor Ġużè Galea li dak iż-żmien kien President ta’ l-“Akkademja tal-Malti”.

Għex tabilhaqq għall-‘Għaqda’ mill-bidu tat-twaqqif tagħha fl-1920, sebghin sena ilu. Insibuh għa membru fl-ewwel Kunsill ta’ l-“Għaqda tal-Kittieba tal-Malti” flimkien ma’ pijunieri oħra tal-Malti bħal Ġużè Muscat Azzopardi, l-ewwel President ta’ l-‘Għaqda’, Dun Karm, Ġanni Vassallo, u F.S. Caruana, l-ewwel segretarju ta’ l-‘Għaqda’. Izda l-ħajra għall-kitba fi Cremona nsibuha minn qabel l-1920 kif tista’ turina din in-nota bijografika: “L-ewwel ma tgħallimt naqra l-kartelluni tal-Kumpaniji tal-Proża Taljana f’Tuneż... meta kelli madwar sitt snin. Nistqarr li sakemm kelli mat-18-il sena qatt ma studjajt sewwa u ma nteressajtx ruħi fi studji ta’ lingwi u xjenzi, ħlief fil-letteratura Taljana, li biha mindu kelli 17-il sena kont nikteb xi versi.

“Ix-xeħta tiegħi li nikkoltiva l-letteratura ta’ lsien, hu x’inhu, tnisslet fija mill-istudju letterarju tat-Taljan u fih bdejt nedha minn mindu kont tifel fil-Kulleġġ tal-Ġizwiti u fih komplejt iżjed nissahħah is-Seminarju, imħajjar minn surmastrijiet tajba bħall-Professor Del Ricco u Dun Pawl Vella, u fuq kollox mill-poeżiji ta’ Dun Karm Psaila li kien għallimni l-ewwel darba kif inkejjel il-versi.

“Sakemm kelli mat-28 sena qatt ma thajjart nikteb bil-Malti ħlief xi haġa għall-palk li kien l-għaxxa tiegħi, u l-Malti tiegħi kien aktarx imħarbex bi kliem mexxej għall-aħħar u bla ebda kriterju grammatikali: ortografija fuq il-widna. Qatt ma kont hassejt ġibda kbira għall-Malti sakemm ma sibtx min ħajjarni nikteb f’*Il-Ħabib*, ġurnal li fih kienu bdew jiktbu xi wħud mill-aħjar kittieba bit-Taljan, fosthom Cuschieri u Psaila.

“Kien Ġużè Muscat Azzopardi li ħajjarni nibgħatlu xi versi jew proża bil-Malti għal *Il-Ħabib* li tiegħu kien direttur. Ġużè Muscat Azzopardi kien jafni bħala poeta ċkejken ta’ versi bit-Taljan. Bis-saħħa ta’ l-inkoraġġiment li tani jien thabbibt ma’ Ġanni Vassallo li miegħu kont niddiskuti fuq

l-ortografija Maltija. *Il-Muftieħ tal-Kitba Maltija* (1902) tiegħu kien għaliya bħal katekiżmu u fuqu tghallimt l-ewwel regoli tal-kitba Maltija. Wara tħabbibt ukoll mal-mejjet Dr. Ġużè Micallef meta dan kien għadu student tal-ligi. Kien hu li nebbahni u hajjarni biex nistudja l-Grammatika Għarbija u l-Lessiku Għarbi biex iżjed niħharreg fir-regoli grammatikali tal-Malti. Minn dak iż-żmien komplejt nikteb f'*Il-Ħabib* u nistudja fuq in-nisel ta' kliem Malti. Żewġ persunaġġi ohra li bil-kitba u pariri tagħhom jien imxejt fl-istudju tal-Malti kienu Napuljun Tagliaferro, studjuż tal-filoloġija u fonoloġija Maltija, u l-Professor Temi Zammit, prożatur helu u idjomatiku tal-Malti."

Malli twaqqfet l-"Għaqda tal-Kittieba tal-Malti" Cremona mill-ewwel medd spallejh għax-xogħol u ntafa' għal dak li dak iż-żmien kien l-aktar meħtieġ, jiġifieri s-sistema xjentifika, u fl-istess ħin Prattika, ta' l-ortografija. Twaqqfet Kummissjoni u fdat ix-xogħol f'idejn Ninu Cremona u Ġanni Vassallo. Fl-1924 hareġ *It-Tagħrif fuq il-Kitba Maltija*, iżda nistgħu nġhidu li f'dan ix-xogħol l-akbar mertu kien ta' Ninu Cremona, għax Vassallo kien halla kollox f'idejh.

Cremona ma waqafx hawn fil-ħidma tiegħu. Fuq il-baži ġà mwaqqfa tat-*Tagħrif* tana xogħlijiet aktar mirquma u dettaljati meta hareġ iż-żewġ kotba tiegħu *Tagħlim fuq il-Kitba Maltija*, kotba li għadhom sal-lum il-ligi ta' kull kitba bil-Malti. Kull min warajh hareġ Grammatika Maltija, fosthom jien, mexa fuq ir-regoli sodi u xjentifiċi li għallem hu.

Il-Grammatika ta' Ninu Cremona hi kontribut mill-akbar biex l-ilsien Malti seta' jimxi 'l quddiem b'ortografija uniformi li bdiet tintuża fil-ġurnali kollha, rivisti, opuskoli u kotba, u fl-1934 ġiet magħrufa ufficjalment.

Din storja li l-lum kulhadd jafha imma ma stajtx ma nsemmiex għax hi l-ewwel holqa mill-iżjed importanti fil-katina twila ta' attivitajiet li tana Ninu Cremona. Fl-1925, jiġifieri sena wara li hareġ it-*Tagħrif*, Cremona hareġ fi ktejjeb *X'inhil-Malti Safi*, taħdita li nqrat f'laqgħa ta' l-"Għaqda tal-Kittieba tal-Malti" fl-1 ta' Marzu 1925 f'Palazzo de la Salle. F'din it-taħdita Cremona bir-raġun kollu jmur favur l-argument li m'għandniex inwarrbu l-kliem romanz li daħal fil-Malti. Ighidilna: "Din illi kull ilsien jistagħna bi hwejjeġ ta' ilsna ohra wisq iżjed għonja minnu, m'hix haġa li jagħmilha l-Malti biss. Kull ilsien kellu jagħmlu skond il-bżonn li hass f'kull żmien tal-ġrajja tiegħu."

L-attivitajiet ta' Cremona jitqassmu f'diversi friegħi tal-letteratura: poezija, proża storiko-xjentifika, lingwa, bijografiji u drammi, novelli, rumanz, studji kritiċi u studji dwar ir-relazzjonijiet etnografici tal-folklor narrattiv u legġendarju ta' Malta u Għawdex.

Nieħdu l-ewwel il-poezija ta' Cremona.

Fl-1932 Cremona ħareġ l-ewwel ktieb tiegħu ta' tletin poezija *Weraq mar-Riħ* li kienu mxerrda f'rivisti u f'gurnali. Fih insibu l-ewwel poeziji li kiteb: "Il-Għannej ta' Wara l-Bjut", "Dell il-Warrani", "Il-Qdumijiet Tagħna", "Ġewwa l-Belt u Barra l-Belt" u oħrajn. Fid-Daħla tal-ktieb Cremona jfisser ruħu hekk: "Semmejthom hekk dawn il-ftit għanjiet Maltin li jiena minn għoxrin sena 'l hawn ġie li ħarbixt, għaliex kif taraw huma bħal dawk il-ftit weraq ta' siġra f'art xagħrija mħarbtin u mxerrdin mill-irjieħ li habtu fuqha minn staġun ta' ħajja għal oħra, bħal weraq imzewqin biż-żmien li għadda minn fuqi u kemmex mohħi. Barra minn dan, dawn l-għanjiet huma mifrudin għal biċċa żmien sewwa minn thawtil iehor, li għalkemm kellu x'jaqsam ma' l-lsien Malti – ma' ġmielu u ma' senegħtu – kienet biċċa xogħol li rażżnitli l-ħeġġa tal-ħsieb u xejhitli qalbi qabel il-waqt."

Fl-1945 Cremona ħareġ l-antoloġija *Rand u Riħan*. Fiha jiġbor tnax-il poezija li f'dawk li huma sentimenti, reqqa u semplicità fl-espressjoni u fir-ritmu jisbqu lil dawk ta' *Weraq mar-Riħ*. Cremona jgħidilna: "Il-biċċa l-kbira ta' dawn il-versi huma dawk li nkitbu fiż-żerniq tal-fantasija ta' mohħi meta ridt nagħti lill-poezija Maltija l-forma moderna tal-poezija barranija u nifdi l-għanja Maltija mill-kantilena tar-rima ta' l-għana b'versi settenarji jew ottonarji."

Fil-poezija ta' Cremona tinħass ħafna n-nota awtobijografika. Dan iwettqu f'ittra li baġhatli bin-noti u l-kummenti tal-poezija *Weraq tal-Ħarifa*, poezija b'metru liberu u b'rima mbews u mqabbza. Kitibli: "Fiha immaginazzjonijiet allegoriċi u espressjonijiet ftit u xejn velati, iżda fihom kull waħda għandha xi episodju mill-ħajja tiegħi. Rapsodija ta' tifkiriet. Din il-poezija ktibtha fil-Ħarifa ta' Ħajti, jiġifieri meta kont għodni diehel fi żmien li xagħri beda jibliq; iġġib isem li jissimboleġġja dawk it-tifkiriet ta' żmien li għadda minn fuqi sa dak iż-żmien li ktibtha. Il-*Weraq tal-Ħarifa* jiffiguraw l-istess grajjiet awtobijografiċi li quddiem il-fantasija tiegħi narahom jidbielu u jaqgħu nixfin mis-siġra ta' ħajti l-imghoddija."

Fl-1970 l-Università stampatlu *Mis-Siġra ta' Ħajti, Weraq mar-Riħ*. Dal-ktieb jiġbor 76 poezija, uħud minnhom poeziji taż-żewġ kotba l-oħra li għa semmejt, oħrajn li kiteb tul it-30 sena li għaddew meta ġie biex joħroġ dan l-aħħar ktieb tiegħu ta' poeziji. Xieraq intenni l-kliem tal-poeta nnifsu dwar dawn il-poeziji: "Fil-versi tiegħi l-qarrej m'għandux isib ħaġ' oħra ħlief oriġinalità ta' stil, ideat mifrudin għal kollox fil-biċċa l-kbira minn dawk tal-klassiċizmu u f'xi poeziji mill-metrika tradizzjonali kif ukoll mill-lirika konvenzjonali bil-vers ottonarju kif insibuha dlonk fil-versi tas-Seklu Dsatax, għalkemm, bħala kapriċċ folkloristiku, f'dawn l-aħħar snin

thajjart nagħti fis-suq tal-Muża Maltija xi xempji ta' xi għanjiet Maltin b'versi settenarji b'daqsxajn ta' riħa ta' sentimentalizmu romantiku mahruq fuq l-artal ta' xjuħiti."

Hawn il-poeta qed jalludi għall-poeziji bħalma huma "Teddy Boy", miktuba fl-1960, "Beatles" sunett miktub f'Ġunju 1968, u għanjiet li fihom jinħass is-sentimentalizmu ta' mħabba li tfakkru f'zghozitu.

Izda qabel nagħlaq din il-fergħa tal-poezija ma nistax inhalli barra l-prologu tad-dramm epiku-pastorali *Il-Fidwa tal-Bdiewa* li jien inqisu bħala biċċa xogħol maħduma b'sengħa artistika, imqanqla minn ispirazzjoni patrijottika u mimlija immaġinazzjoni poetika li teħodna ngħixu 'l bogħod ma' niesna ta' ħames mitt sena ilu fil-ferħ u fin-niket, fid-drawwiet u t-tradizzjonijiet tagħhom. Għaliġa dan il-prologu maħdum b'versi martelljani, b'rīma mbewsa, jiġbor fih l-isbaħ poezija li kiteb Cremona.

Dwar id-dramm klassiku, storiku-pastorali *Il-Fidwa tal-Bdiewa*, m'iniex se noqgħod nirrakkonta l-ġrajja u anqas m'għandi l-ħsieb nidhol fi studju kritiku, analitiku tiegħu. Ngħid biss li Cremona b'dan id-dramm qiegħed l-ewwel ġebła soda fil-pedament tal-letteratura drammatika ta' pajjiżna. L-awtur jagħtina interpretazzjoni ħajja tas-sentimenti ta' mħabba ta' poplu ċkejken lejn art twelidu u ta' mibegħda lejn l-egħdewwa li ħakmu u jassru lil Malta fiż-żminijiet fewdutarji.

"L-isem li tajt lil din il-ġrajja," iġhidilna l-awtur, "huwa isem li qiegħed biex jagħti lemħa ta' dik il-ġrajja l-kbira li fiha l-iktar li ħadet sehem il-kotra ta' dawk in-nies tal-gżira li f'dak iż-żmien kienu aktarx nies tar-raba'. Huma li ħassew, huma li batew u meddew għonqhom għall-madmad tas-sidien u għat-tharbit ta' l-għadu tal-baħar. Jiena, għalhekk, b'dan l-isem zghir," iżid iġhid l-awtur, "indawwar u nagħlaq ukoll ġewwa kwadru ċkejken l-isbaħ u l-aqwa b'ċejjeċ li juru f'din il-ġrajja x-xbieha tad-drawwiet, il-ħajja, il-qalb u l-ħila tal-Maltin ta' dak iż-żmien."

Xogħlijiet oħra tal-Palk li tana Cremona huma *Ecce Homo* (1952), Att Uniku, azzjoni fl-ewwel żminijiet ta' l-insara, *Samaritana*, Att Uniku, xena biblika ta' żmien Kristu, *Meta l-Mara tibqa' tmieri* (1958), Att Uniku, kummiedja soċjali, *Minn Betlehem għall-Kalvarju*, legġenda biblika drammatizzata, u żewġ radjodrammi *Aqta' Jiesek li tarani* u *Il-Mina ta' l-Imħabba*, novella drammatizzata b'kummentarju narrattiv (meħuda minn *The Story of the Other Wise Man* ta' Henry van Dyke).

Dwar id-dramm *Ecce Homo* Cremona meta kitbu fisser ruħu hekk: "Bħal *Il-Fidwa tal-Bdiewa*, l-istil klassiku, id-djalogu narrattiv, il-frażjoloġija konvenzjonali, id-drawwiet ta' latmosfera pagana bl-antitesi tal-ħajja ta' l-ewwel insara jagħzlu dan id-dramm *Ecce Homo* mix-

xogħlijiet drammatici tal-lum li taw lill-Palk Malti t-Teatru Modern.”

Baqa' nitkellem fuq ħafna mill-ħidma letterarja ta' Cremona, għax fi bniedem li ddedika ħajja ta' aktar minn erbgħin sena fir-rabta tiegħu ma' l-Akkademja tal-Malti u ma' l-iżvilupp ta' l-Ilsien u l-letteratura Maltija, hemm – biex ninqeda b'espresjoni metaforika – baħar xi tgħid.

Il-merti ta' Cremona jinfirxu aktar 'l hinn mill-kamp tal-poezija, tal-grammatika, tal-lingwistika u tad-drammi. Il-ħin ma jippermettilix li nistħarreg fit-tul kull fergħa minnhom. Għal dawk li huma xogħlijiet ta' proża Cremona tana bijografiji, novelli, rumanzett ta' 70 paġna *Ktajjen Maqtugħa*, saġġi, ħafna minnhom deħru f'editorjali f'*Il-Malti*, u studji bbażati fuq l-iżvilupp letterarju, artistiku u soċjali u fuq ambjent u mkejjen lokali bħal “L-Ospizju tal-Furjana”, “Għawdex fi Ċkuniti”, “Hal Tarxien f'Zgħoziti”, “Monumenti f'Gonna Pubblici”. Tana studji dwar il-proża u l-poezija fil-letteratura Maltija, it-traduzzjonijiet tal-Bibbja bil-Malti, l-arti drammatika f'Malta, il-letteratura Maltija fir-Radju, u r-rabta li hemm bejn il-folklor u l-Ilsien Malti – materji ta' interess storiku u lingwistiku.

Fir-rumanz *Ktajjen Maqtugħa* jagħtina mera ta' ħajja realistika fil-bidu tas-seklu Għoxrin: familja mfarrka, il-missier mifrud minn martu u minn bintha, martu min-naħa l-oħra mifruda minn bintha. Ta' min hi l-ħtija? Tiegħu li ħalla s-saħna tad-demmi tegħelbu u ma ssabbarx u ma għadirx? ... Tagħha li għal darba tnejn taqa' għall-ħajja taż-zina u tal-lussu? ... Minn hawn joħroġ il-messaġġ illi l-għada li titrabba fiha l-kefen biss ineħħiha. Fir-rumanz jinħass ħafna s-sentimentaliżmu, jagħti deskrizzjonijiet ta' kwadri naturali u juri maturità u esperjenza umana.

Fost l-aħjar novelli li kiteb Cremona nsemmi “Stedina f'Rahał”, “L-Ibleh taż-Zenqa t-Twila”, “Wara Sidu sal-Mewt”, “Hekk kien Miktub”. L-ingredjenti prinċipali li wieħed jinnota f'dawn in-novelli huma: naturalezza ta' karattri u ta' ambjent, sens ta' osservazzjoni, ċarezza fl-idjoma, djalogar naturali.

Kieku kelli nibqa' ngħid x'kiteb Cremona, kieku neħtieġ wisq aktar ħin. Izda ma nistax inħalli barra kapolavur tiegħu li juri reqqa fl-istudju u r-riċerka, il-bijografija dokumentata ta' *Mikiel Anton Vassalli u Żminijietu*. L-ewwel ma bdiet tidher f'*Il-Malti*, imbagħad ingabret fi ktieb fl-1937. Fl-1940 May Butcher għamlet traduzzjoni tagħha bl-Ingliż *Vassalli and his Times*.

Il-ħajja ta' Vassalli, Cremona jiddeskriviha bid-dettalji ta' dokumenti li, fi kliem Cremona nnifsu, “wara bosta tiftix, tgħarbil, tisfiq ta' wiċċ u xi nefqa wkoll, irnexxieli bit-taħdit nikxef u ndabbar xi dokumenti, u fuqhom ngħaqqad xi bċejjeċ ta' ħajtu.”

Wara din il-bijografija Cremona tana bijografiji ohra ta' nies prominenti: Ġan Franġisk Bonamico, Ġ.P. Agius de Soldanis, Temi Zammit, Ġanni Vassallo, Napuljun Tagliaferro, E.B. Vella, l-avukat Carmelo Mifsud Bonnici (il-Gross), Ninu Muscat Fenech, in-nutar Carlo Micallef de Caro, Rikard Mifsud Bonnici, Rużar Briffa, Ġużè Muscat Azzopardi, John Hookham Frere, Preca bħala filologu u Patri Anastasju Cuschieri, O.C.

Mhux għalxejn l-Università tagħna bħala l-oghla awtorità kulturali u akkademika ta' Malta onoratu fl-1963 bit-titlu tad-Dottorat tal-Letteratura (Honoris Causa), u fis-sena 1947 nghata l-Midalja tad-Deheb, il-Premju Ġużè Muscat Azzopardi, għall-hidma twila u fejjieda li għamel fil-qasam filoloġiku u lingwistiku u għax-xogħol intellettuali fil-għalqa tal-Malti li jinfirx tul il-medda kollha tal-kitba, poezija, drammi u proża, u ta' l-istudju tal-Malti.

**Is-Sinjorina Karmen
Mikallef Buħaġar
(Membru Onorarju
ta' l-Akkademja tal-
Malti) tgħix Londra,
fl-Ingilterra.**

**Ghandha għozza
kbira għall-ilsien
Malti, u kull meta
tiġi żżurna turi dan
anki bi tqeghid ta'
kuruni quddiem
monumenti ta'
awturi Maltin,
speċjalment dawk ta'
Dun Karm. F'dan ir-
ritratt Karmen
tidher flimkien mas-
Sur Pawlu Mizzi
(Direttur ta' Klabb
Kotba Maltin) wara
li qieghdet kuruna
quddiem il-
monument ta' Ninu
Cremona, fir-Rabat,
Għawdex.**



Dr. Antonio Cremona bħala Filologu u Grammatiku

Gużè Aquilina

Dr. Antonio Cremona (1880–1972), li l-ħbieb tiegħu, fosthom jien u oħrajn, konna nsibuh bl-isem familjari tas-Sur Nin, wiehed mill-kolonna l-kbar tal-Lsien Malti, jisthoqqlu jkun studjat aktar fil-fond bħala kittieb ta' proża u poeżija kif jidhru miġburin fiż-żewġ antoloġiji tal-kitba tiegħu mahruġin mill-Università fl-1970, i.e. *Antoloġija ta' Proża Maltija* u *Mis-Siġra ta' Ħajti: Weraq mar-Riħ*, bħala drammaturgu klassiku kif jidher f'*Il-Fidwa tal-Bdiewa*, bħala *grammatiku* kif jidher fix-xogħol tiegħu *Tagħlim Fuq il-Kitba Maltija*, bħala *folklorista* kif jidher f'diversi studji fuq dan is-suġġett, u bħala *filologu*, is-suġġett li tqassam lili biex nitkellem fuqu llejla.

Imma qabel nidhol fil-qalba tas-suġġett, irrid l-ewwelnett infisser il-kelma *filoloġija*, imbagħad infisser il-kelma *lingwistika* u x'jagħżel dawn iż-żewġ xjenzi ta' lsien il-bniedem minn xulxin. Il-kelma *filoloġija* hi mibnija minn żewġ kelmiet Griegi, *philo*, 'imħabba jew ġibda għal xi haġa' + *logos*, 'diskors, taħdit'. Mela l-filoloġija hija x-xjenza tal-lingwa. Din il-kelma kull tant tintuża f'sens wiesa' ta' mħabba ta' l-għerf u tal-letteratura. F'dan is-sens fit-Taljan tissejjaħ ukoll *filologia* nkella *glottologia*.

Il-lingwistika, li fl-Ingliż tissejjaħ *linguistics*, hija l-istudju soċjali tal-lingwa. L-element soċjali jagħżilha mill-filoloġija jew glottoloġija, li tistudja l-mekkanizmi tal-lingwa fihom infushom u mhux fir-rabta tagħhom mas-soċjetà. Dawn iż-żewġ xjenzi, madankollu, għandhom bżonn xulxin biex wiehed jagħti kwadru shiħ ta' l-istudju lingwistiku u anki biex tiffissa l-alfabet tal-lingwa fuq sisien sodi. Storikament f'Malta għal hafna snin, l-aktar fl-ewwel żminijiet meta bdew isiru sforzi biex il-Malti jinkiteb sewwa skond surtu u xejrtu, ma kellniex studjużi mharrġin minn studjużi esperti fl-istudji tal-filoloġija u tal-lingwistika. Għalhekk l-ewwel sforzi kienu sforzi aktar ta' dilettanti milli ta' esperti. Imma tistagħġeb kif, madankollu, fi żmien meta kulhadd kien jikteb il-Malti bil-widna, jiġifieri kif jisimġu u barra bid-daqq, nibtu soċjetajiet ta' studjużi serji li fasslu alfabet għal kitba uniformi bħalma huma s-*Soċjetà Medica* (1841), L-*Accademia Filologica* (1843), is-*Società Economica Agraria* (1849), u x-*Xirka Xemia/ Soċjetà Semitika* (1880). Dawn is-soċjetajiet irnexxielhom joħolqu alfabeti tajbin biżżejjed biex jassiguraw l-uniformità fil-kitba. Barra dawn kien hemm ukoll diversi

kittieba li holqu alfabet għalihom, fosthom il-kanonku Għawdxi De Soldanis (1712-1770) u Mikiel Anton Vassalli (1764-1829) li, għalkemm aqwa bħala lessikografu, holoq alfabet ta' taħbil ir-ras, u Annibale Preca (1830-1901). Imma sa ma hareġ *it-Tagħrif* ta' l-Għaqda tal-Kittieba tal-Malti (1924) minn żmien għal ieħor baqgħu jsiru hafna tibdiliet fl-alfabet. Biex nagħti xi eżempji l-ittra *għ*, li minn dejjem kienet tħabbat ras l-istudjużi, tbiddlet hamsa u għoxrin darba u l-ittra *q* tbiddlet disa' darbiet. Dan it-tibdil li juri nuqqas ta' stabbilità waqaf, jew ma baqax isir, mis-sena 1934 'l hawn meta l-Gvern irrikonoxxa l-alfabet ta' l-Għaqda tal-Kittieba tal-Malti bħala ufficjali.

It-Tagħrif magħgun minn din l-Għaqda, waqt li hu xogħol tal-kummissjoni flimkien, inbena l-aktar minn Ninu Cremona bil-għajnuna ta' studjuż ieħor li messu jkun magħruf iżjed. Dan l-istudjuż hu Ganni Vassallo (1862-1937), l-awtur ta' *Il-Muftiħ tal-Chitba Maltija* (1902), *L-Ortografia Maltese* (1928) u *It-Tieni Muftiħ tal-Kitba Maltija* (1930). Dawn il-kotba huma xhieda tal-kapaċità lingwistika u tal-moħħ analitiku ta' l-awtur, studjuż, ħabib li s-Sur Nin kellu opinjoni għolja tiegħu. Żewġ studjużi serji li bejniethom bnew *it-Tagħrif* u żammew fil-għoli l-awtorità u l-prestiġju ta' l-Għaqda tal-Kittieba tal-Malti.

Ganni Vassallo mhux magħruf daqs kemm imissu, għax il-memorja tan-nies hi qasira u l-istudji superficiali. Imma Cremona baqa' jiftakar fih mhux biss bħala studjuż tal-Malti imma bħala l-imghallem tiegħu li qabbdu t-triq tal-Malti fi żmien li l-istess Cremona kien għadu preġudikat kontra l-Malti. U ta' min ifaħħar lil Cremona għall-integrità tiegħu bħala studjuż tal-Malti talli stqarr l-influenza ta' Vassallo fuqu, kif naraw minn din is-silta meħuda mit-tahdita li kien għamel minn fuq ir-“Rediffusion” meta fit-18 ta' April, 1948 tqieghdet bħala Tifkira l-Irhama b'Iskrizzjoni mal-ħajt tad-dar fejn Vassallo għex l-aħħar żmien ta' ħajtu, ir-Rabat, Għawdex:

“Jien għadni niftakar dan il-bniedem, meta l-Malti kien għalija lsien ta' mingħajr alfabet, ta' mingħajr grammatika, ta' mingħajr letteratura, ftit snin inqas minn nofs seklu ilu, meta taħt sigra tal-Gnien tal-Mall, il-Furjana, għall-ħabta ta' nżul ix-xemx, bil-qieghda fuq bank, bil-bastun f'idu jħażżeż fl-art u jfisser lili u lil erbat iħbieb tagħna, li konna niltaqgħu kull filgħaxija, ir-reguli razzjonali u sbieħ tal-lsien Malti. Dik il-ħabta Ganni Vassallo kien kollu heġġa għall-istudju tal-Malti li hu sab sabiħ u interessanti daqs it-Taljan, daqs il-Franciz, daqs l-Ispanjol u daqs l-Ingliz, meta kien għadu kif hareġ *Il-Muftieħ tal-Kitba Maltija* (1902) – fil-waqt li moħħi kien biss mixgħul bil-gmiel ta' l-ilsna ewropej, fosthom l-iktar it-Taljan, u l-Malti kont narah ikrah u xejn interessanti. Kliem

ħabibi Ġanni dak iż-żmien ma kienx jidħol ħlief f'widna li kienet ittarrxet għal kollox bil-marda ta' preġudizzju kontra lsien art twelidi, u għalhekk, jien, bħal ħafna zghażaġħ u xjuħ ta' dari, kont inkemmex xufftejja u ninfexx fi tħissima sardonika, iżda ż-żmien ta raġun lil ħabibi Ġanni u tort lili u lil sħabi u lil xi nies oħra. Wara sew sew għaxar snin u xi sentejn fuqhom, kont iltqajt ma' ħabibi Ġanni għaddej bil-mixi minn triq ta' raħal f'Malta. Waqqaftu u tlabtu jgħidli minn fejn nikseb kopja tal-*Muftieħ* tiegħu. Dik il-ħabta, wara stedina minn ħabibi Ġuzè Muscat Azzopardi, direttur ta' *Il-ħabib*, tħajjart inħarbex xi versi bil-Malti u minn dak inħar ħabbejt lil Ġanni u lill-Malti wisq iżjed minn qabel u bħali donnhom kien għalhom ħafna ta' żmieni u wisq iżjed ta' warajja."¹

Forsi hemm min jahseb li din in-nota bejjiena, barra li hi daqsxejn twila, lanqas ma hi flokħa għax is-suġġett tat-taħdita tiegħi llum hu Ninu Cremona bħala filologu u grammatiku. Jien daħħalt din in-nota fit-taħdita b'sens ta' gratitudni għax la darba Ġanni Vassallo u Ninu Cremona t-tnejn flimkien ħadmu għat-tweqqi ta' ortografija waħda fil-kitba tal-Malti jixraġ li jissemmew flimkien.

Issa niġu għal Ninu Cremona.

Hadd Daqsu ma xerred u ddefenda l-ortografija ta' l-Għaqda tal-Kittieba tal-Malti bil-kotba tiegħu dwar *Tagħlim Fuq il-Kitba Maltija* fl-iskejjel. L-ewwel kitbiet tiegħu kienu proża u poezija fil-ġurnal *Il-ħabib*. Fis-snin 1921-25 ħabrek biex issir riforma fl-ortografija Maltija f'Kummissjoni mwaqqfa mill-Għaqda tal-Kittieba tal-Malti fuq il-widna biss, kif jiktbu l-analfabeti. Beda jistħarreg il-mekkaniżmu morfologiku tal-Malti li hu lsien Semitiku ta' nisel Għarbi (l-Għarbi tal-Maghreb), studja l-Għarbi waħdu u qabbel il-morfologija tiegħu ma' dik tal-Malti.² Xhin gew għat-tiswir ta' l-alfabet il-membri tal-kummissjoni ma qablux f'kollox bejniethom kif għandu jinkiteb il-Malti. Mhux l-ittri kollha ngħoġbu. Il-membri tal-kummissjoni ħadu ż-żmien biex jiddeċiedu, u għamlu sewwa għax kien xogħol tal-ħsieb, xogħol ta' taqbil morfologiku. Bid-difetti kollha li jista' jkollha l-ortografija maħsuba minnhom, bħal sistemi ortografici ta' ilsna oħra, l-ortografija tat-*Tagħrif*, hi l-aħjar alfabet maħluq sa issa mill-istudjużi Maltin.

Fost l-ewwel poeziji li Ninu Cremona kiteb, miġburin fi ktieb *Weraġ*

1. A. CREMONA, 'Ġanni Vassallo', f'*Antologija ta' Proża Maltija*, Malta University Press, 1970, p.138.
2. Kiteb għall-Malta Historical Society studju twil dwar *L'antica Fondazione della Scuola di Lingua Araba in Malta* (1955).

mar-Riĥ (1932), hemm poezija gustuża, miktuba nhar is-7 ta' Settembru, 1921, f'ton ċajtier dwar l-alfabet Malti jisimha *Ultimae Nostrarum*, fi kliem Cremona "dwar l-aħħar ittri fl-alfabet Malti" li mhux kollha kienu maħsubin kif niktubhom illum. F'nota f'qiegħ pagna 25 tal-ktieb tiegħu *Weraq mar-Riĥ* Cremona kiteb: "B'din l-għanja mqabbla xtaqt nagħti mudell ta' kitba Maltija mibnija fuq l-alfabet Malti magħżul minn Kummissjoni ta' l-Għaqda tal-Kittieba tal-Malti. Dan l-alfabet kien għad irid iġġaddi f'laqgħa ġenerali tal-Kittieba tal-Malti. Il-*g* tbiddlet f'*g* u l-*ū* f'*w*."

Wara li semma l-alfabet ta' qabel, minn De Soldanis u Vassalli sa dak tax-Xirka Xemija fl-1880, Cremona jispicċa b'dak li kienet għadha kif sawret l-Għaqda tal-Kittieba tal-Malti:

Għaddeū mitt sena u fuqhom, mat-tlieta u tletin sena,
li tūieldet biex titrabba, u għad trid ukoll tinbena,
dil-kitba fl-għaqal tagħha bi ħżuż li jgħodd għaliha.
Il-jedd ta' niesna kiber u l-id għadha tarbija
ma tafx ħlief tgerfex ittri bla sengħa, bl-ebda qies,
għalkemm irridu nidhru fis-Setgħa b'dan il-lbies.
Kemm se' ddum tiknes ittri biex issib ūaħda taqbel
ma nafx, ja Malti safi. Jien għax ma sibtx li naqbel
ma' kemm il-kitba ūrejtek, natik din l-aħħar ūaħda.
Knisthielek mis-suq tagħna, mid-daŭl tax-xemx imċaħħda.

Dan l-alfabet li ssawwar meta jien kien għad għandi għaxar snin sar alfabet imsejjaħ Fonetiku, il-baži tal-kitba bil-Malti. Imma darba wahda nqala' maltemp, maltemp politiku. Il-Ministru ta' l-Edukazzjoni ta' dak iż-żmien nafar meta ra l-Malti jinkiteb b'żewġ ittri, *j* u *w*, li ma jinkitbux fl-ilsien Taljan u biex jiffaċilita t-tagħlim ta' l-ilsien Taljan ordna li dawn l-ittri jitneħħew mill-kitba fil-gazzetta tal-Gvern u, naturalment, mill-iskejjel tal-gvern. Niftakar is-Sur Nin Cremona jiġi għandi l-Birgu mgħaddab u mikdud minn din l-impozizzjoni, iġidli kif kien qed iħossu mbarazzat li bħala impjegat tal-Gvern, Editur u Traduttur tal-Pubblikazzjonijiet Uffiċjali bil-Malti (1927-1941) kien ikollu jobdi kontra qalbu. Imma mbagħad kiteb monografija jisimha *The Letters W & J in Maltese* (1934) biex jiddefendi xjentifikament iż-żewġ ittri mkeċċija mill-alfabet politikament. F'din il-kitba Cremona juri sens ta' filologu erudit, sens li narawh ukoll fil-kitba tiegħu *A Historical Review of The Maltese Language* (1945), "Dizzjunarji Maltin – Studju Kritiku" – f'*Il-Malti* (1954), "The Study and Teaching of Maltese" fil-*Journal of the Faculty of Arts*, Vol. 1 No.2, 1958, "The Classification of the Maltese Verb" fil-*Journal*

of *Maltese Studies*, No. 1 1961, "Il-vokalizzazzjoni tal-Verbi Maltin" f'*Il-Malti* (1939), "Notes on Maltese Grammar" f'*The Teacher* (1928) u f'diversi noti grammatikali u filoġiċi f'*Il-Malti* (1925-61).

Fil-bidu ta' din it-taħdita għazilt bejn *filoloġija* u *lingwistika*. Ninu Cremona kien mgħallem minnu nnifsu, awto-didatta, għax qatt ma kien mgħallem ix-Xjenza tal-Lingwa minn studjużi professjonali; għalhekk tistagħgeb kif minn rajh u b'hiltu waħdu mhux biss wasal biex jifhem il-mekkanizmu ta' l-sien Semitiku u sar tabilhaqq filologu awtorevoli ta' l-ilsien Malti, imma wasal ukoll, imbüttat miċ-ċirkustanzi ta' żminijietu, biex jifhem waħdu n-natura soċjali ta' l-sien il-poplu. Dan narawh l-aktar fit-taħdita twila dwar "X'inhu l-Malti Safi" li nqrat f'laqgħa ta' l-Għaqda tal-Kittieba tal-Malti fl-1 ta' Marzu 1925 f'Palazzo De La Salle.

Il-politika partigġjana, li minn dejjem saħħnet l-irjus, ħawdet u qasmet il-poplu tagħna, ħawditu u qasmitu wkoll dwar il-kitba ta' l-ilsien Malti, għax min riedu safi, jiġifieri mingħajr l-ebda kelma missellfa mit-Taljan, bħal A.E. Caruana, l-awtur ta' *Vocabolario della lingua Maltese* (1903) u min riedu mhawwad u taljanizzat kemm jista' jkun anki fl-ortografija. Ninu Cremona, fit-taħdita tiegħu ħares lejn il-Malti bħala għodda soċjali għall-edukazzjoni u komunikazzjoni tal-poplu, u wera li ma hemmx lok għall-Malti safi. Hemm biss il-Malti kif inhu mitkellem mill-Maltin, kienet x'kienet l-etimoloġija.

Hawnhekk ta' min ifakkar il-kitba ta' studjuż ieħor, Napuljun Tagliaferro (1841-1915), jisimha "L'elemento Neo-Latino nel Lessico Maltese" (1915). Dan l-istudjuż ukoll fetaħ it-triq għall-istudju xjentifiku ta' kliem ta' nisel Latin (mill-Isqalli u t-Taljan) fil-Malti.

Nagħlaq din it-taħdita billi nhegġeg lill-Għaqda tal-Kittieba tal-Malti, biex minn żmien għal ieħor mhux biss tfakkar pijunieri oħra tal-Malti bħal Napuljun Tagliaferro, il-Professur P.P. Saydon u Sir Temi Zammit, il-ħbieb ta' Dun Karm, pijunier ieħor tal-Malti, imma tħegġeg ukoll l-istudju xjentifiku ta' l-ilsien Malti biex l-Akkademja nfisha tissaħħaħ minn barra u minn ġewwa biex tkun u tibqa', kif għandha tkun, l-awtorità li tiehu ħsieb l-ilsien Malti.

Xi Rqaqat oħra dwar l-Alfabet ta' l-Għaqda

Joseph J. Camilleri

Meta fl-14 ta' Novembru, 1920 twaqqfet l-Għaqda tal-Kittieba tal-Malti, *Mil-Problema tal-Lingwa* (1813-1934) kienet fl-aqwa tagħha. L-ewwel inizjattiva ta' l-Għaqda kienet il-ħatra ta' Kummissjoni biex issawwar alfabet ġdid. Dan ġie approvat fil-Laqgħa Ġenerali tat-18 ta' Diċembru, 1921. Is-Segretarju ta' l-Għaqda, F.S. Caruana, erbat ijiem wara bagħtu lill-Kap tal-Ministri u talbu jadottah fil-pubblikazzjonijiet bil-Malti. L-ittra għaddiet għand il-Ministru ta' l-Istruzzjoni Pubblika, iżda din baqgħet għandu bla ma sar xejn dwarha.

L-Għaqda ssuġġeriet l-użu ta' l-alfabet tagħha fil-pubblikazzjonijiet bil-Malti u mhux li jidhol fl-iskejjel għax kienet taf illi, kif kienu ċ-ċirkustanzi, il-gvern lanqas biss kien jikkonsidra talba simili, aħseb u ara jaċċettaha.

Ninu Cremona, bħala membru tal-Kunsill ta' l-Għaqda tal-Kittieba tal-Malti u tal-Kummissjoni ta' l-istess Għaqda biex tfassal ortografija u alfabet uniformi, kif ukoll bħala l-Uffiċjal inkarigat mill-pubblikazzjonijiet bil-Malti, sab ruħu f'dik il-kontroversja fi żmien diffiċli. Jien ma nafx x'reazzjoni kellu Cremona għall-ewwel talba ta' l-Għaqda, jiġifieri dik tat-22 ta' Diċembru, 1921. Il-minuta kontroversjali ta' Cremona ta' l-4 ta' Frar, 1930 (ippublikata f'*Il-Malti*, 1989), kienet ir-riżultat tat-tieni ittra ta' l-Għaqda dwar l-istess suġġett illi ntbagħtet lill-Gvern fil-5 ta' Diċembru, 1929, jiġifieri dwar it-talba biex "idawhal l-alfabet imwaqqaf minnha għallanqas f'dawk id-dokumenti li għandhom karattru permanenti." Bejn l-ewwel u t-tieni ittra kienu għaddew tmien snin mingħajr ma l-awtoritajiet ħadu ebda deċizjoni.

Fl-intervall l-isforzi ta' l-Għaqda ma naqsux. Fl-1924 ħarġet *It-Tagħrif fuq il-Kitba Maltija*, li, fuq il-mozzjoni li d-deputat laburista Turu Mifsud għamel fit-22 ta' Novembru, 1923, ġie stampat fl-Istamperija tal-Gvern. Iżda billi l-alfabet ta' l-Għaqda ma kienx għadu ġie mogħti għarfien, baqgħu joħorġu kitbiet b'alfabeti oħra, bħal p.e., it-Tieni Ktieb ta' G. Vassallo, *Il-Muftieħ*. Sa dak iż-żmien il-Malti kien jinkiteb bi kwazi erbghin ortografija differenti. L-Għaqda stampat *Il-Malti* bl-ortografija l-ġdida, kif għamel ukoll il-Partit tal-Ħaddiema fil-pubblikazzjoni tiegħu *Il-Kotra* (1925). Kien hemm ċaqliqiet oħra pożittivi. Dan l-alfabet għamel xi żmien jintuża fl-iskejjel. Gerald Strickland ressaq mozzjoni biex il-Kostituzzjoni tiġi stampata bil-Malti (24 ta' Marzu, 1925). Mons. Dandria aċċetta l-fatt li l-Għaqda tal-Kittieba tal-Malti kellha l-għan li xxerred u tgħalliem il-Malti u li tistandardizza l-lingwa (tweġiba lis-senatur Sammut). Għall-ħabta ta' l-1927 kien hemm tentattivi oħra biex il-Malti jiġi

standardizzat u din l-idea kienet dehret fil-*Malta Daily Chronicle*. L-editur ta' *Il-Bidwi*, C. Zammit Marmarà, feraħ lill-Ministru dwar dik il-ħaġa, iżda fl-ittra li baġhatlu fl-24 ta' Novembru, 1927, qallu wkoll li l-ortografija l-ġdida ta' l-Għaqda tal-Kittieba tal-Malti ma ġietx aċċettata mill-pubbliku għax ma kenitx popolari. Ir-raġuni kienet illi n-nies li għandhom x'jagħmlu "*cannot spend time to study complicated orthographies..... if success is desired, it is necessary to form an orthography which simplifies matters, thus making it easier to read and write the Maltese Language.*"

Il-qagħda ħżienet meta d-Direttur ta' l-Edukazzjoni ħareġ direttivi lill-għalliema fis-6 ta' Settembru, 1932 li kienu jgħidu: "*that Maltese is to be taught as it is commonly spoken; that it is to be written as it is pronounced; that the teaching of the vernacular should be as such as to enable the students later on to learn the Italian Language with greater facility.*"

L-Għaqda tal-Kittieba tal-Malti ma qablitx ma' dik iċ-ċirkulari u fl-1 ta' Ottubru, 1932 F.S. Caruana kiteb lill-Kap tal-Ministri, tah il-fehmiet ta' l-Għaqda dwar il-punti msemmija u talab biex dik iċ-ċirkulari tiġi rtirata. Ta' min hawn jgħid illi d-Direttur A.V. Laferla kien qiegħed isegwi l-istruzzjonijiet tal-Ministru għax ftit żmien qabel ma ħareġ dik iċ-ċirkulari kien, fil-fatt, issuggerixxa biex l-alfabett ta' l-Għaqda jiġi adottat fit-tagħlim tal-Malti kif juru dawn il-minuti:-

Hon. P.M.I. (ad int.),

Will you, please, approve of the following in connection with the teaching of Maltese:-
Maltese Reading and Colloquial English to be taught in Stage I.

English Reading to be started either at the end of the first half-year of Stage II, or in Standard I. (Experience will show when the children will have learnt enough Maltese reading to proceed to English Reading.)

N.B. The above does not refer to such pupils as started English Reading in Stage I and will be in Stage II in 1932-1933.

During two hours per week, Maltese Reading will be taught in all the Elementary Classes. During 1932-33, however, this will only be done from Standard III upwards.

Alphabet. The "Għaqda" alphabet is to be adopted, but "v" is to be substituted for "j".

During 1932-33, a Maltese anthology will be published and teachers are to adapt it to the different classes.

28.7.32

(Sgd) Alb. Laferla
D.E.S.

a/H. of M.,

Submitted for Cabinet's decision.

28.7.32

(Sgd) G. Micallef
M.P.I. (ad int.)

Il-kelmiet fil-minuta ta' Laferla "*but 'v' is to be substituted for 'j'*" ma jinftehmux. Hemm xi żball. Il-Ministru, flok li ħa deċiżjoni dwar il-

minuta, għaddieha lill-Kabinett. Fl-1 ta' Settembru, 1932 gie deciż fil-Kabinett illi l-Malti kellu jinkiteb kif mitkellem.

D.E.S.,

It has been decided in Cabinet to-day that the Maltese Dialect should be taught in the Elementary Classes, as it is commonly spoken and that it should be written as pronounced. I have already explained to you verbally that in view of the fact that our dialect contains nowadays a very large number of Italian words or of Italian origin I am anxious that the teaching of the vernacular should be such as to enable the students later on to learn with greater facility the Italian Language, the more so that in accordance with Clause 1 of the Letters Patent issued on the 2nd May 1932 "the English and Italian languages shall be recognised as equal languages of culture in Malta at the University and in the Secondary Schools."

Maltese should be taught for one hour a day in all Elementary Classes and the anthology to be used is to be the one which shall be ordered by me and compiled with my approval.

As regards English reading I perfectly agree with you "that experience will show when children will have learnt enough Maltese reading to proceed to English reading."

In the Infant classes the time to be given to Maltese is to exceed one hour as it is to serve as a medium for teaching reading.

1.9.32.

(Sgd) Enrico Mizzi
M.P.I.

Hon. M.P.I. ad int.,

You have asked for this file.

22.9.32

(Sgd) Alb. Laferla
D.E.S.

Riżultat ta' din id-deciżjoni kien illi E. Mizzi, il-Ministru ta' l-Istruzzjoni Pubblika, talab lill-Kap tal-Ministri biex jagħti direttivi lill-ufficjal inkarigat mill-pubblikazzjonijiet bil-Malti biex jimxi fuq id-deciżjonijiet tal-Kabinett.

Fl-istess waqt, il-Ministru baġhat lil Cremona żewġ pubblikazzjonijiet bil-Malti biex Cremona jista' jirregola ruħu fuqhom. Wahda minn dawn kienet din. Cremona deherlu illi dawn ma kenux gwida biżżejjed biex jimxi fuqhom u għalhekk talab aktar dettalji.

NOTIFICAZIONI TAL-GVERN

(No.349)

NGHARRFU illi ic-Circulari, li kieghda ma din in-Notificazioni, duar it-tagħlim tat-Talian bhala materia volontaria inbaghatet lill genituri u lit-tuturi tat-tfal ta' l'Ischejjel Elementari u biha għarrafna ucoll lis-Surmastrijiet Principali colla ta' l'istess schejjel sabiex dauna jimxu fuka.

4 ta' Ottubru, 1932

ENRICO MIZZI,
Ministru ta' l-Istruzioni Publicca.

(Circulari).

UFFICIU TAL MINISTRU TA L'ISTRUZIONI PUBBLICA

Auberge de France, - Valletta.

L'1 ta Ottubru, 1932.

Siniur,

L'Onorabli Dr. Enrico Mizzi, Ministru ta' l'Istruzioni Pubblica, incaricani biex ngharrfec illi il-Gvern bi hsiebu iuakkaf fl'Ischejjel colla Elementari ta Malta u Ghaudex, cors ghat-tagħlim tat-talian mill l'euuel sa l'ahhar classi elementari għal dauc li icunu iridu jitgħalmuh.

Il genituri u it-tuturi colla, li ma iridux iħallu it-tfal taħhom jeu tfal taht il cura taħhom, jehdu dan il cors ta tagħlim, huma mitlubin illi jgharrfu b'dan il hsieb taħhom lis-segretariu li għandu ismu iffirmit haun taht jeu lis-surmastrijet jeu lis-"Signore" principali ta' l'iscola fejn imorru it-tfal taħhom jeu tfal li għandom il cura taħhom, u dana jagħmluh mhux izied tard mill'10 ta dan ix-xahar.

Il genituri u it-tuturi l'ohra m'għandomx bzonn iuegbu għal din l'ittra, għaliex għal ragiunijiet li huma uisk ciari, jitkiesu li huma favur illi it-tfal taħhom jeu tfal taht il cura taħhom jgiu mictubin f'dan il cors ta tagħlim. Barra cull ragiuni ohra, culhadd jaf infatti illi it-tagħlim ta l'islen talian huwa ta' licbar feida, saħansitra għal dauc illi il kuddiem ma icunux jistghu jeu ma icunux iridu icomplu studi taħhom fl'Ischejjel Secondarj jeu fl'Università.

Cull tifel icun jista imur għal dan il cors elementari mingair ebda hlas, u icun jista jidhol għal dauc il premjiet li jingħatau lil dauc l'istudenti li icun jisthokkilom l'izied u icunu għaddeu mill'esamijiet.

Imhabba l'ittri Patenti li għaddeu f'Malta it-2 ta Mejju, 1932, il-lezzionijiet tat-talian icollom isiru barra il hinijiet iffissati mil Gvernatur fil Minuta li chien hemm miziuda ma daun l'ittri Patenti. Sadattant b'Circulari ohra jeu b'avvis publicu, il kuddiem tingħata id-data tal bidu ta daun il-lezzionijiet għat tagħlim ta l'islen talian bhala materia ta studiu għal dauc li icunu iridu jitgħalmuha, chif ucoll il hinijiet ta daun il-lezzionjet.

Għandi l-unur, Siniur,
nghodd ruhi
serv tiegħec,
F. CAMILLERI
Segretariu

MINISTRY FOR PUBLIC INSTRUCTION

SUBJECT

Instructions anent Maltese Orthography and Terminology,

Submits

MINUTES

(1)

H. of M.,

As the Maltese orthography which is being used in the translation of Government Notices and other official publication is not uniform, I believe you would do well to direct that the officer in charge of such translations be instructed to use the orthography adopted at my behest in Government Notices Nos. 349 and 360 published in the Gazette on the 4th and 14th October last respectively.

2. Such directions do not only conform with the decisions arrived at by the Cabinet, but

are also based on the principle enunciated by the great majority of both Houses of Parliament in the resolutions approved on the 31st October and 9th November last; in view of which the Maltese used in such translations should also be as commonly spoken.

7/12/32

Enrico Mizzi
Minister for Public Instruction.

(2)

the orthography prescribed by the Hon: the Minister for Public Instructions.

I have the honour to be,
Sir,
Your Obedient Servant
A. Cremona

The Superintendent
of the Govt. Printing Office.

Riżultat ta' din l-ittra kien proprju dak illi żgur li Cremona ma xtaqx. Il-Ministru E. Mizzi bagħat istruzzjonijiet fis-27 ta' Diċembru 1932 ta' kif għandu jinkiteb il-Malti. Dawn l-istruzzjonijiet li dehru f'*Il-Malti*, 1989, pp.35, 36 kienu ħarġu f'Ċirkulari għall-għalliema kollha taħt il-firma ta' A.V. Laferla fit-13 ta' Jannar, 1933. Għad li mingħalih il-Ministru kien solva l-problema, aktar inqalghu intoppi għaliex xejn ma kien mibni fuq bażi soda u xjentifika. Per eżempju, id-deċiżjoni li ttiehdet dwar il-pubblikazzjoni tal-*Melita Agricola* hi eżempju ċar ta' indeċiżjoni u kontradizzjoni. Waqt li kien hemm struzzjonijiet għall-uniformità fil-kitba bil-Malti, għax il-*Melita Agricola* tqieset bħala semi-uffiċjali, ma nstabitx oġġezzjoni biex min jikteb fiha juża l-ortografija li jidhirlu hu.

NOTE

MPI 6/4/32

I have yesterday had an interview with the Minister for Agriculture and special reference was made to the semi-official publication *Melita Agricola* and to the orthography followed in that publication. Since the publication in question cannot be considered official as other Government publications, it was agreed that the writers in that review should be left free to use the orthography they preferred. The Minister for Agriculture further declared that the articles of the contributors thereof do not necessarily represent his views or the views of the management of that Review.

7/1/1933

E. M.
Minister for Public Instruction.

Ma jistax jonqos illi m'hemmx aktar dokumentazzjoni dwar dan il-perijodu. Ta' min jittama illi l-battal li fadal għad jimtela ma jdumx.

L-Alfabet ta' l-Għaqda u Ninu Cremona

ħarsa oħra lura

Ġużè Cassar Pullicino

Is-Sur J.J. Camilleri ħareġ għad-dawl ħames ittri importanti bħala Appendiċi mal-kitba tiegħu fil-ħarġa ta' *Il-Malti* tas-sena 1989 (pp. 28-36). Tlieta minnhom (App. Ċ-E) kien ġiebbhom qabel, fl-istudju tiegħu *Storja ta' l-Edukazzjoni f'Malta* (Żjieda Ċ, pp. 124-139), manuskritt fil-Librerija ta' l-Università msemmi f'kitba qasira "Dwar Ninu Cremona" li dehret f'*Il-Polz* (Għadd 24, p.17, ta' Marzu-Awissu, 1973).

Huwa xieraq li l-ġenerazzjoni tal-lum tkun mgħarrfa bil-ħafna aspetti tal-kwistjoni tal-lingwa ta' 60 sena ilu, safejn kienet tolgot lill-Għaqda u 'l-Ilsien Malti. Biex jintlaħaq dan il-għan m'hux biżżejjed li tagħżel f'it dokumenti milli jkollok f'idej u tiffoka bihom biss fuq bniedem bħalma kien Ninu Cremona fiċ-ċentru ta' dak li kien qed jiġri dwar il-Malti f'dak iż-żmien.

Hawnhekk jiena biħsiebni l-ewwelnett niċċara xi punti storiċi u fl-istess ħin noħroġ dokumenti oħra li ltqajt magħhom jien u li jittgħu iżjed dawl fuq il-pożizzjoni li kien ha Ninu Cremona dwar l-użu ta' l-alfabet ta' l-Għaqda fil-pubblikazzjonijiet tal-Gvern. Minn din id-dokumentazzjoni l-qarrejja jistgħu jieħdu idea aħjar (a) tal-pożizzjoni dgħajfa li l-Għaqda sabet ruħha fiha fiż-żminijiet diffiċli ta' taqlib politiku fl-1932, (b) tal-ħidma ta' Cremona fl-istess żmien biex għall-inqas ma jitwarrbux xi ittri ta' l-alfabet u bosta mill-prinċipji ortografiċi li kienu jaqblu ma' ta' l-Għaqda, kif ukoll (ċ) li kien biss għal raġunijiet prattiċi u biex, kif ngħidu, ma jintilfux il-qaleb u l-ġbejna, li Cremona sostna u ta parir lill-Gvern fl-1929-32 (App. D-E) biex *għall-mument jibqa' miexi bl-ortografija li kien juża qabel sakemm jidhol fl-iskejjel it-tagħlim tal-Malti bl-ortografija ta' l-Għaqda*.

Tajjeb li nagħmluha ċara illi meta l-Għaqda kitbet lill-Ministru ta' l-Istruzzjoni Pubblika t-tieni darba fil-5 ta' Diċembru, 1929 (App. Ċ), il-Ministru ma kienx Dr. E. Mizzi iżda l-Prof. Gustu Bartolo, tal-Partit Kostituzzjonali, li kellu din il-karika minn Awissu 1927 sa Ġunju 1930. U meta l-Gvernatur issospenda l-Kostituzzjoni kif ukoll l-elezzjonijiet fis-26 ta' Ġunju, 1930 huwa żamm lill-Ministri, fosthom lil Sir Augustus Bartolo, iżda għall-konsultazzjoni biss, sakemm saru l-elezzjonijiet ta' Ġunju, 1932, u Dr. Mizzi kien Ministru ta' l-Istruzzjoni Pubblika l-ewwel *ad int.* u mbaġħad, wara l-mewt ta' Mons. E. Dandria fit-3 ta' Lulju,

permanenti.¹

Dan jispjega l-ghaliex, bit-taħwid politiku li kien hawn fil-pajjiż bejn Frar u Ġunju, 1930, meta l-Kostituzzjoni ġiet sospiża, kif ukoll wara, tul l-1931, bl-istħarriġ tal-Kummissjoni Rjali, imbagħad il-hruġ tar-Rapport tagħha, u l-emendi fil-Kostituzzjoni li wasslu għall-elezzjonijiet ta' Ġunju, 1932 u tela' Gvern ieħor, f'it li xejn seta' jsir biex tittiehed deċiżjoni mill-Gvern fuq it-talba ta' l-Għaqda tal-5 ta' Diċembru, 1929.

Fit-23 ta' Ġunju, 1932 il-Gvern il-ġdid hareġ ordni lill-Istamperija tal-Gvern, fejn kien impjegat Cremona, biex isir xi tibdil fl-ortografija tal-Malti fil-Gazzetta tal-Gvern. Cremona basar x'kien ġej u, biex jilqa', fil-karika tiegħu ta' Traduttur u Editur tal-pubblikazzjonijiet bil-Malti, fit-28 ta' Lulju, 1932 huwa ressaq lill-Kap tal-Ministeru rapport li bih ipprova jikkonvinċi lill-Gvern biex għallinqas jinżammu l-alfabet u l-ortografija li kienu ilhom jintużaw iżjed minn 40 sena u li, kif nafu, ma tantx kienu jitbiegħdu minn dawk ta' l-Għaqda. Silta twila minn dan ir-rapport, mehuda minn kopja li Cremona kien għadda lill-Prof. G. Aquilina, dehret stampata fil-*Papers in Maltese Linguistics* (1961) u qegħdin ingibuha hawnhekk bħala Dokument Nru. 1.

Wara li l-Gvern baqa' miexi bil-hsieb tiegħu u harġet iċ-Ċirkolari ta' Dr. Laferla, Direttur ta' l-Iskejjel Elementari, tas-6 ta' Settembru, 1932 bid-direttivi tal-Ministru dwar it-tagħlim u l-kitba tal-Malti (Dok. Nru. 2), l-Għaqda kitbet uffċjalment lill-Ministru nhar l-1 ta' Ottubru, 1932 u mill-korrispondenza bejniethom li għalqet b'ittra oħra ta' l-Għaqda tad-9 ta' Novembru, 1932 nafu li l-Għaqda b'argumenti sodi talbet biex il-Gvern jirriveidi d-deċiżjoni li kien ha dwar il-kitba tal-Malti u ppruvat tilqa' ruhha, bħalma għamlet l-"Għaqda tal-Malti (Università)" fl-istess żmien,² mill-attentat tal-Ministeru ta' l-Istruzzjoni Pubblika biex jinjora l-hidma tagħha u jmewwet il-qalb ta' l-imsejbin ta' l-Għaqda. Għat-tagħlim obligatorju tal-Malti mill-ewwel sa l-aħħar klassi ta' l-Iskejjel Elementari, il-Gvern waqqaf Kummissjoni ta' tlieta min-nies biex ilestu l-kotba tal-qari adattati għat-tfal skond id-direttivi mahruġin mill-Ministru tat-Tagħlim (Dok. Nru. 5).

1. Ara J.J. CREMONA, *An Outline of the Constitutional Development of Malta under British Rule*, Malta University Press, 1963, p.36; u Michael J. SCHIAVONE, *L-Elezzjonijiet f'Malta 1849-1981*, Pubblikazzjoni Bugelli, 1987, p.127.

2. Għal tagħrif dettaljat dwar dan l-episodju fil-hajja ta' l-Għaqda tal-Malti (Università) ara x-xogħol tagħna *Aquilina u l-Malti*, Klabb Kotba Maltin, 1974, pp.23-28

Importanti li l-qarrejja jsiru jafu bil-korrispondenza bejn l-Għaqda u l-Gvern li qieghda tidher hawnhekk fid-dokument Nru. 3, mhux biss għax f'din il-biċċa Cremona u l-Għaqda kienu qed jiġbdu habel wiehed, imma biex wiehed jifhem ukoll il-qagħda imbarazzanti u delikata ta' Cremona fil-karika uffiċjali tiegħu. Biżżejjed ngħidu li fi twegħiba tal-Kap tal-Ministeru għal Interpellanza ta' Dr. P. Boffa fis-seduta tas-7 ta' Novembru, 1932 hemm riferenza, b'ton kemm kemm mgħotti ta' theddid, sabiex persuni li jiddependu mill-Gvern għall-impjieġ tagħhom – bħal Cremona, għal min jifhem! – ma jagħmlux iżjed protesti dwar l-ortografija ġdida wżata fil-Gazzetta tal-Gvern għax il-Gvern ma jaċċettax protesti mingħandhom (Dok. 4).

Niġu issa għall-Minuta ta' Cremona ta' l-4 ta' Frar, 1930 (J.J. Camilleri, 1989, App. D) u l-parir li huwa ta' lill-Gvern ta' dak iż-żmien biex, *għall-mument*, ma jsirx tibdil fl-alfabet użat fil-pubblikazzjonijiet tal-Gvern.

Għandu mnejn ikun hawn min jistagħġeb illum li Cremona wera din il-fehma sittin sena ilu. Biss, tajjeb li wiehed jiftakar li (a) il-parir ta' Cremona kien intiż halli l-alfabet ta' l-Għaqda jirnexxi, u ma jiġrilux bħal dak tax-Xirka Xemija fl-1882-1888, u (b) li l-fehma ta' Cremona ma kenitx haġa li żammha sigrieta u li taha bil-moħbi u minn wara dahar šhabu ta' l-Għaqda. Kienet fehma šhiha li huwa kellu, u li magħha kien jaqbel Ġanni Vassallo, grammatiku ieħor, fehma li Cremona wera fil-beraħ u fisser b'konsistenza fil-gazzetti u f'rivisti lokali tul il-perijodu 1929-1935, sa minn qabel ma F.S. Caruana kiteb lill-Ministru fil-5 ta' Diċembru, 1929. Is-siltiet minn publikazzjonijiet u minn ittri li huwa hareġ fil-gazzetti ta' dak iż-żmien (Dok. Nri 7-10) juru sewwa kemm kien konsistenti fil-fehma tiegħu, l-iżjed fejn kien jišhaq illi biex l-alfabet ta' l-Għaqda jirnexxi jeħtieġ li qabel xejn jidħol u jibda jintgħallem fl-iskejjel. Nafu li kien hemm min fehmu ħażin dak iż-żmien – bħalma forsi jista' jiftiehem ħażin illum ukoll – mingħajr l-isfond li qegħdin nagħtu hawnhekk, kif jidher mill-ġustifikazzjoni tiegħu nnifsu li kiteb, wara li fl-1935 ir-Rev. C.L. Dessoulavy issuġġerixxa li huwa u xi oħrajn donnhom xellfu l-prinċipji ta' l-Għaqda (Dok. Nru. 10).

Dan li qed ngħidu jintrabat jekk wiehed iqis kemm ħabrek Cremona biex l-alfabet ta' l-Għaqda jirnexxi fit-tagħlim tal-Malti fl-iskejjel wara l-1934, kif huwa fisser fl-ewwel paragrafu tad-dahla għall-ewwel ktieb tat-*Tagħlim dwar il-Kitba Maltija*, miktuba f'Marzu, 1936 meta l-Malti kien diġà beda jintgħallem fl-iskejjel tal-Gvern u huwa kien inkarigat biex ilesti l-grammatika tal-Malti. (Dok. 11)

Fuq dan l-isfond u b'dan it-tagħrif quddiemna ngħibu issa d-dokumenti li ġew f'idejna dwar l-alfabet ta' l-Għaqda u Ninu Cremona.

Dok. I

Silta mill-Osservazzjonijiet ta' A. Cremona, Traduttur u Editor tal-Pubblikazzjonijiet bil-Malti, mibghuta lill-Kap tal-Ministeru nhar it-28 ta' Lulju, 1932 dwar l-Inkonsistenzi tal-bidliet li ghamel il-Gvern fl-Ortografija tal-Malti fil-Gazzetta tal-Gvern.

"... The letter *j* in Maltese is necessary for the proper organic structure of the word and cannot, therefore, from a grammatical point of view, be eliminated. For example: *tiswiġa* and *tigrija* (infinitives of *sewwa(j)* and *gerra(j)*) are of the same structural form as *taħrica* (*ħarrec*) and *takbida* (*kabbad*). The last consonants *c* and *d* of these words are in juxtaposition with the *j* in *tigrija* and *tiswiġa*. The dropping of *j* would affect the organic structure of the word as it would in the case of *taħrica* and *takbida* if the consonants *c* and *d* were similarly dropped. *Mogħdija* is practically of the same structure as *tiswiġa* and *tigrija*. Morphologically these forms consist of three syllables each written, in Maltese, according to its natural pronunciation with the final diphthong *ja* preceded by the accented vowel. Similarly this form is also assumed by the Italian words with an accented penultimate as in the words *armonia* and *polizia*. These are "by analogy" written in Maltese *armonija* and *pulizija*. It should be noted that in Maltese a distinction is made between the accented termination *ia* in *armonia* (*armonija*) and the unaccented one in *giustizia* (*gustizzja*). The spelling of *pulizija* and of any similar word is based on the rule that between the accented vowel of a syllable and the vowel of the next syllable there must be invariably a consonant. Examples: *hi-ja*, *hu-wa*, *fi-ha*, *fi-ja*, *du-wa*, *mi-ja*, *pru-wa*, and not *hi-a*, *hu-a*, *fi-a*, *fi-a* (observe that in the two latter words there is no distinction between them), *du-ua*, *mi-a*, *pru-a*. Any variation in this rule would considerably divorce Maltese spelling from the pronunciation and, in some cases, from the real meaning. The correct plural form of *tigrija*, *tiswiġa* is *tigrijiet* and *tiswiġiet*, not *tigriet*, *tiswiet*, as is being wrongly printed in the Government Gazette. The addition of the suffix *t* to form the plural throws the tonic accent on the final *a* giving it a long sound *a* which is commonly deflected into the dialectal sound *ie*. Examples: *ħmeri-ja*, *ħmeri-ġiet*; *tigri-ja*, *tigri-ġiet*; *tiswi-ja*, *tiswi-ġiet*. It would, therefore, be also wrong to write *tigriet* instead of *tigrijiet*. By spelling *liġijiet* as *liġiet*, we would in this and other similar words entirely disregard the important element of accentuation. The plural of such words, as in the case of *siġġijiet*, *ommijiet*, etc. is *(i)ġijiet* and not simply *iet*. The changing of the consonant *j* into "i" as in *gerrei* and the arbitrary retention of *j* in *gerrejja* would render Maltese spelling inconsistent. The *j* as in *bejn*, *għajn*, *izjed*, cannot, under any circumstances, be etymologically substituted by "i". This is governed by the rule that (a) *diphthongs* are etymologically made up of a consonant (*j* or *w*) and a helping vowel; and that (b) *each syllable cannot be made up of more than one vowel*. Under rule (b) which is also applicable by analogy to Romance words, *kummissarju*, *uffiċċju*, *Lulju*, cannot be spelt as *cummissariu*, *ufficciù*, *Luliu*. The letter *j* as in *jressak*, *ġcun*, is the prefix of the verb of the third person (Imperfect Tense). It is a consonant like its cognate personal prefixes *n* in *nressak* and *t* in *tressak*. It cannot, therefore, be replaced by the vowel *i* unless it becomes euphonically absorbed into a vowel after a word ending in a consonant as in *irid icun*. Italian and Sicilian are practically written as they are vernacularly pronounced and not according to their etymology. The permutation of the Italian surd *s* into the sonant *z* in *avvizi* is identical with that of *Trejzi*, *Žeža* (from *Teresa*). These are never written *Trejsi*, *Zesa*, or *Sesa*. The sound of *z* when final is softened into the sound of *s* as in *Žes*; also *avviž* which sounds *avvis*. The softening of the final sonant occurs also in all other words. Examples: *bieb*, *bajd*, *zebbuġ*, *Franciž*, *ħobz*, pronounced *biep*, *bajt*, *zebbuċ*, *ħobs*, *Francis*. In Semitic words they are restored to their primitive sound

according to their etymology and in imported words according to the sound acquired in Maltese pronunciation. The real sound and spelling of such words is ascertained by the addition of a vowel or a syllable. Example: *bieb-a, bajd-a, żebbuġ-i, ħobż-a, Żeż-a, Żeżi-na, avvż-i*. It is no doubt to be lamented but it is a fact that the few changes made, if allowed to continue, could render the Maltese orthography inconsistent and would reduce it into an utterly disorganised transcription."

(Miġjuba mill-ktieb ta' J. Aquilina, *Papers in Maltese Linguistics*, 1961, pp. 76-78)

Dok. 2

Silta miċ-Ċirkolari maħruġa fis-6 ta' Settembru, 1932 minn Dr. A.V. Laferla, Direttur ta' l-Iskejjel Elementari, dwar it-Tagħlim tal-Malti.

Le seguenti decisioni ministeriali sono pubblicate per informazione del corpo insegnante:

...

II.

Il maltese si dovrà insegnare per un'ora al giorno in ogni classe elementare.

Nelle classi infantili, dove il maltese deve servire di mezzo per insegnare la lettura, le direttrici vi assegneranno il tempo che riterranno necessario.

La minuta Ministeriale dispone:

1. Il dialetto maltese dovrà insegnarsi come è comunemente parlato e dovrà scriversi come si pronuncia.

2. In vista del fatto che il nostro dialetto contiene un grandissimo numero di parole italiane o derivanti dall'italiano, l'insegnamento del vernacolo dovrà essere tale da facilitare in seguito l'acquisto della cognizione della lingua italiana, molto più perchè, in base alla prima clausola delle Lettere Patenti del 2 maggio 1932, *l'inglese e l'italiano dovranno essere riconosciuti come lingue di cultura in pari grado all'Università e nelle scuole secondarie.*

....

(Lagħha ta' l-Assemblea Leġislattiva tal-31 ta' Ottubru, 1932 – Parliamentary Debates: Official Report, Vol. 21 Legislative Assembly Session 1932-33 First Part, ... Malta, Government Printing Office, 1935, p.88)

Dok. 3

Korrispondenza bejn il-Għaqda u l-Gvern fuq id-disposizzjonijiet li ttiehdu dwar it-tagħlim tal-Malti fl-Iskejjel Elementari.

(i)

Għaqda tal-Kittieba tal-Malti
266, S.da S. Paolo, Valletta.

L-1 ta' Ottubru, 1932

Sinjur,

Fuq id-deċizzjonijiet li ttiehdu mill-Ministru tat-Tagħlim dwar it-tagħlim tal-Malti fl-Iskejjel

Elementari, imfissrin f'Ċirkulari mahruġa fis-6 ta' Settembru li hareġ, mid-Direttur tal-Iskejjel Elementari, lis-Surmastrijiet, il-“Għaqda tal-Kittieba tal-Malti”, ix-Xirka Letterarja Maltija, imwaqqfa fl-1921, bil-hsieb li thegħeġ l-istudju tal-Malti fuq sisien tajba tal-grammatka, tinsab fid-dmir li tagħmel u tressaq dawn l-osservazzjonijiet sabiex il-Gvern joghġbu jiflihom.

2. “Il-Għaqda” jidhrilha tajjeb u bir-raġun illi l-metodu tat-tagħlim tal-Malti fl-Iskejjel Elementari, kif ġie ordnat fiċ-Ċirkulari tad-Direttur, jekk jitwettaq u jsehh, ikun ta' hsara għall-istat tal-Isien Malti. L-ordni tal-Ministru, infatti, li hemm fiċ-Ċirkulari, tgħid, ċar:

- (a) illi l-Malti għandu jkun mgħallem bħalma soltu nithaddtu bih;
- (b) illi għandu jinkiteb bħalma nippronunzjawh;
- (c) illi t-tagħlim tal-Malti jsir b'mod li bih l-iskulari jkunu jistgħu l-quddiem jitgħallmu l-Isien Taljan b'akbar heffa.

3. It-tagħlim tal-Malti bħalma soltu nithaddtuh, haġa ċara hafna, jagħlaq it-triq għal dan l-ilsien u ma jhallihx jimxi l-quddiem li jkun jista' jieħu qagħda ta' Isien letterarju. Hemm differenza kbira bejn il-Isien kif inhu mitkellem u l-Isien użat fil-kitba, u din id-differenza ssibha fil-pajjiżi kollha. Din ix-xorta ta' tagħlim, bla dubju ta' xejn, tkun ta' hsara lil għadd kbir ta' nies fost il-poplu Malti, illi billi ma jafux jakraw u ma jistgħux jifhmu ebda Isien ieħor għajr ilsienhom, jiġu b'hecc imċaħħdin minn haġa ta' fejda u ta' ġid, jiġifieri dik li jistgħu jzejnu l-moħħ bil-qari ta' kitba maltija maħduma sewwa u kif jixraq.

4. Tikteb il-Malti kif tippronunzjah ifisser ċar li għandek tiktbu b'sistema ta' kitba fonetka wehidha, jiġifieri tikteb il-kliem malti sew-sew kif jinħass, sistema li billi ma hu imrazżan minn ebda regola grammatikali, għandu ta' bil-fors iħalli l-bieb miftuħ għall-kittieba, biex dawn jiktbu l-Malti skond kif kull wiehed minnhom jifhmu, b'ortografija li hija għalhekk ukoll imgerfxa għat-tagħlim u għall-kitba tal-Malti; haġa li s'issa qatt ma ġrat fil-letteratura tal-Isien Malti.

5. Fl-aħħarnett il-“Għaqda” tixtieq tfiehem b'moħd partikulari illi l-Malti u t-Taljan huma żewġt ilsna differenti fil-għamla tagħhom grammatikali, u meta t-tagħlim tal-wiehed isir fuq it-tagħlim tal-ieħor. lill-Malti ma tkunx qiegħed tagħmillu haġ'ohra hliet tikkundannah sabiex, qajl-qajl iżda fiż-żgur, jithassar u jisfa fix-xejn.

6. Il-“Għaqda” jidhrilha wkoll illi jekk jitwettqu d-deċizjonijiet tal-Ministeru, il-ġieħ tal-Isien Malti jonqos bis-siħh quddiem il-għajnejn ta' bosta orjentalisti kbar barranin, illi, minn mindu l-Malti ha l-qagħda tiegħu letterarja, kienu qegħdin jiehdu sehem sewwa fl-istudju tiegħu, l-iktar f'dak li hu studju ta' nisel u xebħ tiegħu ma' ilsna tal-istess gherq.

7. Taht dawn iċ-ċirkostanzi, il-“Għaqda” titlob lill-Gvern sabiex jarga' jifli d-deċizjoni li ha u li giet imxandra fiċ-Ċirkulari hawn fuq imsemmija, sabiex it-tagħlim u l-kitba tal-Malti jitqiegħed fuq sisien grammatikali shah, li jkunu jaqblu mal-bixra tiegħu bhala Isien Malti.

Għandi l-unur
inghodd ruħi bil-qima kollha,
Serv tiegħek,
(ft) F.S. Caruana
Segretarju

Lill-Onorabbli
Kap tal-Ministeru,
Auberge d'Aragon, il-Belt.

(ii)

Nru. 385/32

Uffiċċju tal-Ministru tat-Tagħlim
Auberge de France, il-Belt.
24 ta' Ottubru, 1932.

Sinjur,

Inkarikat ingharrfek illi t-talba tiegħek tal-1 ta' dan ix-xahar, dwar it-tagħlim tal-Malti fl-Iskejjel Elementari u mibghuta lill-Kap tal-Ministeru, intbagħtet kif kien imissha, lill-Ministru tat-Tagħlim.

Għandu wiehed jifhem illi l-"Għaqda" tagħkom kellha xi laqgħa sabiex waslet biex tagħmel l-osservazzjonijiet li jinsabu fl-ittra tiegħek li fuqha qiegħed inwiegħbek. Il-Ministru jkollu wisq pjaċir li inti tibgħatlu l-ismijiet tal-membri li haġu sehem f'din il-laqgħa, flimkien ma' kopja tal-minuti ta' din l-istess laqgħa.

Għandi l-unur ingħodd ruhi
Serv tiegħek,
(ft) F. Camilleri,
Segretarju
tal-Ministru tat-Tagħlim.

Lis-Sur F.S. Caruana,
266 S.da San Paolo, il-Belt.

(iii)

Għaqda tal-Kittieba tal-Malti,
266 S.da San Paolo, il-Belt.
9 ta' Novembru, 1932.

Sinjur,

Fuq dak li talbet is-Sinjuriya tiegħek b'Ittra Nru. 385/32, fl-24 tax-xahar li haġeg bi twegiba għall-"Memorandum" tal-"Għaqda" bid-data tal-1 ta' l-istess xahar, il-Kumitat tal-"Għaqda" talabni nfisirlek:

a) illi l-"Għaqda", kif uriet fil-"Memorandum" tagħha, m'hix haġ'ohra ħlief Xirka letterarja u filoloġika, imwaqqfa bil-ħsieb li twettaq u tmexxi l-Kitba Maltija fuq sisien ta' prinċipji grammatikali;

b) illi s-suggerimenti li għamlet il-"Għaqda" dwar it-tagħlim tal-Malti fl-Iskejjel Elementari, jaqblu għal kollox mal-ligijiet elementari, li hadd ma jista' jiċhadhom, tax-xjenza ta' l-ilsna u li KULL WIEĦED mill-membri tax-Xirka, bħala mxieriek fil-"Għaqda", għandu jhares u jimxi fuqhom;

c) illi l-"Għaqda" meta għamlet dawn is-suggerimenti, kif ukoll meta giet biex tikteb din l-ittra, xejn ma qanqalha biex tagħmel dan kollu ħlief xewqa safja li ma thallix tinqered fl-ilsien Malti dik li hi grammatka *tiegħu* li tagħzlu minn ilsna ohra; u fl-istess ħin li tghin lill-Gvern fi kwistjoni teknika ta' ħtieġa kbira.

d) illi wara li fela u qies dan kollu, il-Kumitat ma jsibx raġunijiet biż-żejjed biex jagħti l-ismijiet tal-membri li ġew fil-laqgħa li ssejthet u saret għal dan l-iskop, flimkien ma' kopja tal-minuti ta' dil-laqgħa.

Lill-Onorabbli
Ministru tat-Tagħlim,
Auberge de France, il-Belt.

Għandi l-unur
ingħodd ruhi
Serv tiegħek.
(ft) F.S. Caruana,
Segretarju.

(Minn *Il-Malti* - Ir-Raba' Ktieb ta' l-1932, pp. 121-124)

Dok. 5

Thejjija ta' Kotba tal-Qari Malti għall-Iskejjel Elementari bl-Ortografija li ried il-Gvern

(Mid-Dibattitu dwar l-Estimi Supplementari għall-1932-33 - Vot 21: Skejjel Elementari)

Onor. Dr. E. Mizzi,

...

La partita 13a riguarda la stampa di libri scolastici in maltese. Credo che questa partita sarà approvata prontamente e calorosamente anche dall'onor. Dr. Boffa. Gli allievi delle Scuole Elementari devono oggi imparare il maltese dalla prima all'ultima classe, ed è quindi necessario mettere dei libri scolastici a loro disposizione. Sono ben note, non solo le Lettere Patenti che hanno reso obbligatorio l'insegnamento del maltese, ma anche le istruzioni che ho fatto diramare con la Circolare del 6 settembre e che sono state già approvate dal Parlamento.

...

Mr. BENCINI (*In Maltese*): I should like to know from the hon. Minister whether these Maltese Readers have already been compiled.

Onor. Dr. MICALLEF: Non ancora.

Onor. Dr. MIFSUD BONNICI: Si stanno compilando con criteri paesani.

Onor. Dr. E. MIZZI: Essi non sono ancora completi. Si stanno compilando da una commissione composta di tre insegnanti, cioè dal sotto Capo del Dr. Laferla, da un altro insegnante delle Scuole Elementari, e da un insegnante delle scuole private. Tutti i tre conoscono perfettamente il maltese, e sono convinto che forniranno degli ottimi testi per le classi elementari a norma delle istruzioni da me emanate e che sono state ormai approvate anche dal Parlamento. L'insegnamento del maltese ci è stato reso obbligatorio dalle ultime Lettere Patenti; non l'abbiamo imposto noi, ma a noi spetta di compilare e fornire i testi necessari a tale scopo. Devo poi dire che probabilmente questi libri potranno essere stampati dalla stessa Stamperia di Governo. Dico probabilmente per non impegnarmi per l'avvenire.

...

Onor. Dr. E. MIZZI: Quanto alla compilazione dei libri scolastici in maltese, ho già detto che questa è stata affidata ad una commissione composta di persone competenti, le quali naturalmente compileranno questi libri nel miglior modo possibile, tenendo conto anche delle ben note istruzioni che ho dato con la Circolare del 6 settembre e che sono state approvate già dal Parlamento. Stando alle mie istruzioni si deve insegnare il maltese comunemente parlato e si deve scriverlo come si pronunzia, e il suo insegnamento deve esser fatto in modo da facilitare in seguito l'apprendimento della lingua italiana. Mi pare che istruzioni più chiare e più ragionevoli di queste non si possano dare. Ed è per lo meno ridicolo pretendere che non si debba insegnare il maltese come comunemente si parla e che non si debba scriverlo come si pronunzia. Comunque, gli onor. Signori di quella parte possono stare più che sicuri che a norma delle mie istruzioni saranno compilati i migliori libri scolastici.

Mr. BENCINI (*In Maltese*): Could the hon. Minister give us the names of the gentlemen who are compiling these books?

Onor. Dr. E. MIZZI: I membri componenti la commissione sono: il signor Sapiano, il signor Rocco Farrugia ed il signor Giovanni Vella.

(*Laqgħa ta' l-Assemblea Legislativa tas-7 ta' Novembru, 1932 – Parliamentary Debates: Official Report Vol 21 ... Malta, Government Printing Office, 1935, pp. 275 – 276*)

Dok. 6

Maltese Orthography Used By The Government – Protests Against. *Proteste contro l'Ortografia Maltese usata dal Governo*

204. Mr. BENCINI: Is the hon. Minister for Public Instruction now in a position to lay on the Table a copy of all the correspondence that passed between the hon. Minister and the "Għakda tal Chittieba tal Malti" and the "Għakda tal Malti" (University).

Onor. Dr. E. MIZZI: Questa interrogazione si riferisce alla risposta da me data nella seduta del 31 ottobre, alla precedente interrogazione Nro. 37 dello stesso onor. interrogante.

Debbo dire che in data del 24 ottobre ultimo scorso, io feci scrivere ai tre firmatari delle due proteste o petizioni domandando a loro di indicarmi i nomi delle persone che li avevano incaricati di avanzare al Governo quelle petizioni e di fornirmi anche i processi verbali delle sedute tenute a tale scopo. In data del 4 e del 9 del corrente mese, rispettivamente, i firmatari si rifiutarono di darmi queste informazioni, ragion per cui ho deciso di considerare come anonime o quasi anonime quelle due comunicazioni.

Non mi sembra fuor di luogo aggiungere che con le risoluzioni del 31 ottobre e 9 novembre rispettivamente l'Assemblea Legislativa e il Senato hanno già pienamente approvato a grandissima maggioranza tutti i provvedimenti scolastici presi a mezzo mio dal Governo, compresi quelli relativi all'insegnamento del maltese, da me spiegati alle due Camere del Parlamento.

(*Laqgħa ta' l-Assemblea Legiſlattiva tat-22 ta' Novembru, 1932 – Parliamentary Debates: Office Report Vol. 21 Legislative Assembly Session 1932-33 – First Part ... Malta, Government Printing Office, 1935, p. 382*)

Dok. 7

Silta mill-'Preface' tal-'Manual of Maltese Orthography' (1929) ta' A. Cremona

"... The transliteration of words is chiefly represented by the alphabet of the *Accademia Filologica Maltese* (1840), with the exception of *u* which has been replaced by *w* when it has the value of a consonant.

Whilst one cannot vouch for the scientific correctness of this alphabet it must be admitted that the long-established practice of transliterating Maltese with an alphabet which is *not purely phonetic* will take considerable time until it may be superseded by some scholastic

system aiming at its scientific standardization.

The rules I have adopted for the building of words are in accordance with the theories outlined in Vassallo's "*Muftieħ tal-Chitba Maltija*" (1901), and, with the exception of some phonetic symbols, in the *Tagħrif tal-Kitba Maltija* issued by the *Għaqda tal-Kittieba tal-Malti*, (1924).

A. CREMONA

Malta,

October, 1929

Dok. 8

A Standard Maltese Orthography

Tweġiba iffirmata "A.C." għall-artiklu tar-Rev. G. Pace Spadaro li deher fid-*Daily Malta Chronicle* tad-9 ta' Ottubru, 1929.)

5. The failure of a phonetic alphabet (*Xirka Xemia's*) even in the Elementary Schools when it was improvidently taught in the lower classes before coaching teachers, shows that phonetic symbols cannot be made to replace in a language others in use in a few years (1882–1888). Preca himself, who had a prominent part in the framing of that alphabet, blamed the Educational Authorities for having adopted it in lower primary classes and charged the Educational Office with want of foresight. He declared that "if the alphabet was so excellent in its scientific bearing it was not perhaps a fit tool for the people"

(*Daily Malta Chronicle* tat-22 ta' Ottubru, 1929, p.6)

Dok. 9

The Maltese Alphabet

(Siltiet mit-tweġiba ta' 1-4 ta' Novembru, 1929, iffirmata "A.C.", għall-artiklu tar-Rev. G. Pace Spadaro li deher fid-*Daily Malta Chronicle* tal-31 ta' Ottubru, 1929).

3. As a scholar, I am an avowed upholder of the phonetic signs and I would be the last one to repudiate them in a *philological work*, considering them by principle as the only appropriate Maltese transliteration. But I must admit that what in science is good enough, the case is quite different, nay dangerous and harmful, in practice, until the time comes when through a new scholastic evolution of the language a scientific transliteration is likely to be established. That time, however, is still even a desideratum in great national languages which are more literarily and officially developed than Maltese. For the Maltese language, which is radically a Semitic one, the success may be easier, though it more depends on the prevailing national education than on the solitary activities of literary Societies or Academies.

4. In a scientific transliteration, I would be even more theoretical than Reverend Pace Spadaro or the "Għaqda" itself by resorting to purely phonetic and distinguishing symbols for such sounds as the 'ayn (gh), the *elif* (a), the glide or Imâl (ie) and the emphatic *ha* (h) and *Għajn* (Gh).

10. In my opinion the general familiarity with a phonetic alphabet cannot be judged by any amount of occasional poetries written with that alphabet for academical purposes (or under presumed conditions for winning prizes), but by its characteristic adoption by a good number of local Editors and Writers. As I have previously pointed out, the general adoption of a phonetic alphabet is not likely to take place unless a thoroughly different system of education in schools is used, and this will take a good number of years to develop and generalize new characters.

(*Daily Malta Chronicle* tas-7 ta' Novembru, 1929, p. 13)

Dok. 10

Cremona Jigġustifika Ruħu fl-1935 kontra s-“Seeming Backsliding” imsemmi mir-Rev. C.L. Dessoulavy

In pointing out the difficulties in the practical adoption of a reformed alphabet, Father Dessoulavy has shown a sense of great experience, but the examples he gives of such difficulties may be regarded as showing that he either has had unreliable information from sources meaning to cast doubt on some of the members of the *Għaqda* or, he himself has never gone into the history, difficulties and development – literary, popular, scholastic, political, administrative – of the *Għaqda*'s Alphabet. Consequently blame is undeservedly cast on some of the most prominent members of the *Għaqda* that are connected with the compilation of the text of the newly-reformed, Maltese orthography. The writer states: “Such are the practical difficulties which face reformers everywhere, (that) some of the *Għaqda* have not seldom, when working under other auspices, proved unfaithful to the *Għaqda*'s spelling.” The question of adopting, universally, a system of spelling quite strange to the ordinary writers, or rather of forcing upon the Government the official adoption of the *Għaqda*'s system of spelling when it was still in its infancy, would have been, from a practical point of view, an unwise, not to say, dangerous attempt and none better than the writer of this review (who happened to be entrusted with the compilation of the system and became eventually in the early stages of Responsible Government, an Editor and Translator of Maltese publications) could realize the impracticability of its adoption for journalistic or administrative purposes or in Government Administrative Departments *when it was not yet introduced in schools*.

The original purpose of the *Għaqda*'s system was uniformity of spelling on sound grammatical principles amongst the writers in Maltese. But, as expected, it was an utter failure for the whole 15 years because the alphabet, as sanctioned by the Committee appointed for the purpose, went against the common long-established usage of writing Maltese after the phonetic Italian spelling as *was first taught in schools*. Under almost identical circumstances, the *Xirka Xemja*'s Alphabet was doomed to failure, for, after a life of hardly two years (1883) in the scholastic programme, it was suppressed as too pedantic and as an obstacle to the success of the bilingual system (Italian and English) then prevailing in schools.

Ever since the year 1900 the C-K system or the ordinary one or the *Muftieħ*'s system was always adopted in the school text-books (Readers and Grammars), in which Maltese was used as a *written medium* ...

Even after the *Tagħrif*'s publication at Government expense, the common transliteration

continued to be used by the different Parties in Power until the Mizzian Reform in 1927 (*sic*) which aimed at an Italian transliteration.

It was owing to the above circumstances that even the President of the *Għaqda*, the late Chev. G. Muscat Azzopardi, published his translations of the Gospels in the old transcript and several members of the *Għaqda* followed his example and the *Għaqda's* spelling was thus limited to the organ *Il-Malti...*

It was similarly, under such circumstances that the *Manual of Maltese Orthography*, which was meant for the use of the police and Government servants, as Father Dessoulavy asserts, and, eventually, for use as a text-book in the evening classes for candidates for the Civil Service (Maltese having been included as an optional subject), had to be published in the old script, that is, in the official spelling then still used by the Government. For the same reason, Mr. G. Vassallo published his second edition of his *Muġtieh tal-Kitba* (1931) in the old spelling. But both the author of the *Manual* and of the *Muġtieh* showed their loyalty to the alphabet of the *Għaqda* in publications of purely literary or scholastic merit, the former in his *Weraq mar-Riħ* and the latter in his *Ortografia Maltese*. The anomaly of this seeming backsliding, as Father Dessoulavy describes it, is however clearly explained and justified in the preface of the *Manual*.

The *wise step* taken by the authorities in introducing the *Għaqda's* system by starting from the bottom, that is from the Infant-schools, was an alternative which had been indicated by the writer of this article whenever any attempt for the successful universal adoption of the *Għaqda's* transcript was discussed. The success of such a scientific alphabet could only be brought about by a change in the educational, administrative and legal spheres and never by the activities of any literary or academical society. It was only through the recent events affecting the status of the Islands that Maltese, as written by the *Għaqda*, was introduced in the Educational and Administrative Departments. The long expected reform opened the way to a new stage in the literary evolution of Maltese for several good readers, anthologies, new text-books, etc, have been compiled by the members of the *Għaqda*, the *Għaqda tal-Malti (Università)* and the Education Department. I believe that full recognition has not been given to, and full appreciation shown, of the pioneering work.

The Rev C.L. Dessoulavy (and perhaps other scholars interested in our tongue) is, perhaps, not familiar with all the circumstances underlying the phases of the alphabetical systems which have played such a prominent part in the writing of Maltese during the last thirty years in the schools and administrative organizations; and perhaps he is not even aware of the politico-administrative circumstances which have attended the fate of any sound system and, in some particular cases, affected the position of those who upheld it, from the literary and official view-points against a policy of innovation undermining the life of literary Maltese. If some members of the *Għaqda* appear to fail in their allegiance to the system of the *Għaqda*, it is only because they had to learn the bitter lesson of the value of expediency in gaining what they have already gained

(Minn "The 'Għaqda tal-Kittieba tal-Malti' and Modern Maltese Literature", reċensjoni ta' A. Cremona fil-*Journal of the Malta University Literary Society* (Vol. 2, No. 7, October 1935, pp. 317 – 323), ta' l-artikolu ta' C.L. Dessoulavy "Modern Maltese Literature" li deher fil-*Bulletin of the School of Oriental Studies* (London Inst. – Vol.vii, Part 4, 1935)

Dok. 11

Silta mid-Daħla "Għalfejn u Għal Min Dan il-Ktieb" bid-Data ta' Marzu, 1936 fil-Ktieb ta' A. Cremona, *Tagħlim Fuq il-Kitba Maltija l-Ewwel Ktieb* (Oxford University Press, 1936)

"Qatt qabel din id-darba ma nħasset hekk qawwija l-ħtieġa li jinkiteb ktieb fuq it-tagħlim tal-Kitba Maltija għal idejn it-tfal u ż-żgħażaġh. U dan imħabba bosta hwejjeġ, fosthom, it-tagħlim tal-Malti fl-Iskejjel tal-Gvern, id-dhul tal-lsien Malti fil-Qrati u fl-amministrazzjoni tal-Gvern u t-tixrid tal-kitba Maltija fost il-qarrejja f'dawn il-Gzejjer u barra minn Malta. Izda l-ewwel u l-akbar ħtieġa ta' dan il-ktieb huwa t-tagħlim shiħ tal-kitba Maltija fost dawk it-tfal ta' l-Iskejjel li għad iridu jkunu s-sisien li fuqhom bi ħsiebhom jinbnew il-plieri l-kbar tal-lsien Malti."

REĊENSJONI

Il-Feddej – Rumanz bibliku, storiku, u originali, ta'
Mary Haber. Veritas Press, 1990

Aktar milli rumanz bibliku *Il-Feddej* hu l-Vanġelu miktub f'forma ta' rumanz. Fih jinstabu l-grajjiet l-aktar magħrufin u t-tagħlim kważi kollu li wiehed jista' jsib fl-erba' testi ewanġeliċi. Jidher ċar li l-awtriċi hi midhla sewwa mhux biss tal-kitbiet ta' Mattew, Marku, Luqa u Ġwanni imma wkoll tat-tifsir li jingħatalhom mill-istudju ta' l-Iskrittura. Tidher midhla wkoll tal-leġġendi u għajdut iehor marbutin ma' xi persunaġġi li jissemmew fil-vanġeli apokrifi. Fejn jidhrilha, thalli l-fantasija tigri biha biex tohloq grajjet u sitwazzjonijiet li jakkomodaw ir-rakkont tagħha. Xi nies li l-Vanġelu jirreferi għalihom f'xi ċirkustanza waħda f'dan ir-rumanz isibu l-bijografija shiħa tagħhom skond kif l-awtriċi immaginat li setgħet kienet.

Il-Feddej, ismu miegħu, hu rumanz li għandu lil Ġesù Kristu bħala ċ-ċentru tiegħu, u l-persunaġġi l-oħra, tajbin u ħżiena, jiehdu l-importanza tagħhom minħabba fih, min għax iltaqa' miegħu u ngħied lejha u min għax hadha kontrieh u fittex il-qirda tiegħu. Jibda b'Ġesù tarbija rifuġjat fl-Eġittu u jintemm mhux biss bil-mewt u l-qawmien tiegħu imma wkoll bil-ħdima ta' l-ewwel insara f'Ruma li, xi whud minnhom li kienu jafuh fil-Palestina, hallew hajjithom għalih.

Rumanz ta' din ix-xorta diffikultà waħda jista' jkollu, li min jaqrah bla ma jkun qara tajjeb qabel il-Vanġelu jista' jhallat il-fittizju mar-realtà. Bħalma jiġri lil bosta li jaraw films bibliċi u jemmnu li dak li jidher fuq il-liżar ikun seħħ tassew xi darba.


Mill-bqija *Il-Feddej* hu rumanz li għandu joghġob lil min iħobb il-qari li ma jitlobx impenn speċjali mill-qarrej.

J.S.

NEKROLOĠIJA

DUN FRANS CAMILLERI

Dun Frans, bin Giovanni Camilleri u Josephine Barbara, twieled il-Marsa fis-sena 1919. Studja l-iskola tal-Gvern, St. Paul's School, is-Seminarju tal-Furjana u ghadda l-aħħar erba' snin fl-Università ta' Malta għall-Kors tat-Teoloġija. Ha l-quddiesa fl-1943, u minn dak iż-żmien baqa' jgaddes kuljum fil-Knisja ta' Santunnuzzu, il-Ħamrun, li tagħha kien Rettur għal hafna snin. Għallem il-Malti fil-Kulleġġ ta' San Alwiġi u fis-



Seminarju, il-Furjana.

Kien membru attiv f'diversi ghaqdiet letterarji, fosthom l-Għaqda tal-Kittieba tal-Malti, illum magħrufa bhala l-Akkademja tal-Malti. Għen fil-ħidma ta' l-Għaqda ta' Qari Tajjeb u dam xi snin sekretarju tagħha. Assistent Ekkleżjastiku u propagandista ta' l-Azzjoni Kattolika u membru tal-Kummissjoni Emigranti, kien l-ewwel editur tar-rivisti *Il-Huġġieġa* u *Lil Hutna*. Kiteb mal-500 innu għal parroċċi, skejjel, ghaqdiet reliġjużi u lajċi.

Ħa sehem fil-ġlieda għall-għarfien tal-lingwa tal-poplu bhala l-ilsien uffiċjali tal-poplu Malti.

Kittieb magħruf sew ta' proża kemm ta' poeżija. Fl-1945 hareġ ġabra ta' poeżiji bit-titlu *Mohba tal-Qalb*. Fl-1948 hareġ sensiela ta' poeżiji għat-tfal *Fil-Ġnejna tat-Tfulija*. Isem Dun Frans jibqa' għal dejjem marbut mal-kotra kbira ta' innijiet li kiteb ispirati minn diversi friegħi tal-hajja Maltija reliġjuża, soċjali u edukattiva, innijiet imqanqla b'mod speċjali mill-imħabba u l-qima lejn il-Madonna u l-qaddisin. Wara r-riforma liturġika tas-snin sittin ittraduċa għall-Missal u l-Brevjar is-sekwenza "Dies Irae" u xi innijiet oħra.

Fl-1950 hareġ ktieb ta' esejs *Lejn id-Dawl* li jittratta fuq temi ta' edukazzjoni, kultura, reliġjon u hajja soċjali.

L-aħħar ktieb li hareġ kien ta' poeżiji *L-għanja ta' Ħajti* (1964). Fil-"Kelmtejn Qabel" Dun Frans jesprimi l-fehma tiegħu illi "hija l-Poeżija, iktar minn kollox, li tgholli l-livell tas-sentimenti sbieħ u għoljin f'qalb il-bniedem. Imma niftakru li biex il-poplu jifhem u jgħożż dawn is-sentimenti sbieħ u mdawlin, jeħtieġ tkellmu bl-ilsien tiegħu; il-lingwa hija l-qalb u r-ruħ tan-nazzjon." Kontribuzzjonijiet oħra tiegħu nsibuhom fir-rivisti letterarji *Il-Malti* u *Lehen il-Malti*.

Dun Frans kien artista fil-veru sens tal-kelma. Il-fotografija kienet ferm għal qalbu. Kien magħruf b'mod speċjali għar-ritratti li kien jieħu bi kwadri ta' ambjent lokali. Dawn ir-ritratti jinsabu mxerrda f'għadd ta' kartolini u ta' kalendarji.

Delizzju iehor tiegħu kien jikkonsisti f'xogħlijiet ta' l-arti maħduma mill-bebbux.

Fost l-attivitatijiet tiegħu fil-hajja reliġjuża u soċjali, lil Dun Frans insibuh ukoll bhala membru tal-Kumitat tal-Viżitaturi tal-Ħabs u Direttur Spiritwali tal-Każin tal-banda "San Gejtano" u il-"Ħamrun Spartans".

Dun Frans miet ta' 71 sena nhar is-6 ta' Diċembru 1990. Il-funeral tiegħu sar is-Sibt 8 ta' Diċembru, nhar il-Kunċizzjoni, il-Madonna li tant haħb u li ispiratu biex kiteb tant poeżiji u innijiet reliġjużi.

Ġużè Chetcuti

"Għal Dun Frans il-poeżija hija wisq iżjed minn kejl ta' versi u loġħob ta' rimi. Hija għalih il-lehen tar-ruħ tiegħu fil-hinijiet ta' ħniena għall-maħqurin u ta' għadab għal min jaħqarhom. Fi kliem iehor, il-poeżija ta' Dun Frans hija dokument tal-kuxjenza personali u fl-istess ħin soċjali. Il-poeta qatt ma kellu rbit mas-soċjetà u għalhekk seta' jibqa' maħlul minnha, jaraha mill-bogħod u mill-qrib u jiġġudikaha mingħajr biża'."

Ġużè Aquilina

Errata Corrige

Dan id-dokument li kellu jidher mad-dokumenti l-oħra ma' l-artiklu ta' Ġuzè Cassar Pullicino thalla barra bi żball.

Dok. 4

NEW MALTESE ORTHOGRAPHY USED IN GOVERNMENT GAZETTE

Nuova Ortografia Maltese usata nella Gazzetta di Governo.

74. Dr. PAUL BOFFA: I ask the hon. the Head of the Ministry to lay on the Table copies of the protests sent to the Government, relative to the new Maltese orthography which is being used in the Government Gazette.

Onor. Sir U.P. MIFSUD (Capo del Ministero): Non so precisamente a quali proteste l'onor. signore crede di riferirmi. Proteste di enti politici indipendenti se esistono avranno già visto la luce nei giornali. Da parte di persone dipendenti dal Governo pel loro impiego, il Ministro non accetta proteste.

(Laqgħa ta' l-Assemblea Legiſlattiva tas-7 ta' Novembru, 1932 – Parliamentary Debates: Official Report, Vol. 21, ... Malta, Government Printing Office, 1935, p.238)

Minn meta ħareġ l-ewwel darba fl-1977, *Hyphen* gie stabbilit bħala perjodiku akkademiku ta' interess kemm għall-istudjuż u kemm għall-istudent.

L-artikli dwar kull aspekk ta' melitensia huma miktuba minn awturi Maltin u barranin bħal A. Luttrell, A. Hoppen, D. G. Lochart, J. Boissevain, G. Wettinger, A.

Bonanno, V. Mallia Milanese, A. Bonnici, O. Friggieri, u ħafna oħrajn.

Hyphen huwa wkoll ta' għajnuna indispensabli għall-istudent li qiegħed ihejji ruħu f'suġġetti ta' livell avanzat, speċjalment għal min se jagħmel l-eżami ta' l-Oqsma ta' l-Għerf (*Systems of Knowledge*).

Hyphen jista' jinkiseb mil-Liċeo l-Gdid Ġ.F. Abela, l-Imsida.

Jistgħu jinkisbu wkoll ħargiet ta' l-imghoddi.

Għal aktar tagħrif ikteb lill-Bord Editorjali fl-istess indirizz.

